



Ġabra tal-ġurisprudenza

WAHL
ipprezentati fid-29 ta' Mejju 2013¹

Kawża C-101/12

Herbert Schaible
vs
Land Baden-Württemberg

[Talba għal deċiżjoni preliminari mressqa mill-Verwaltungsgericht Stuttgart (il-Ġermanja)]

“Agrikoltura — Regolament (KE) Nru 21/2004 — Identifikazzjoni u reġistrazzjoni ta' annimali ovini u kaprini — Artikolu 16 tal-Karta tad-Drittijiet Fundamentali tal-Unjoni Ewropea — Artikolu 20 tal-Karta — Proporzjonalità — Ugwaljanza”

1. Il-ġlieda kontra l-mard epizootiku hija għan legittimu għal-legiżlatur tal-Unjoni Ewropea (UE). Madankollu, is-sistema l-ġdida għall-identifikazzjoni elettronika individwali tan-nagħaġ u l-mogħoż, introdotta bir-Regolament tal-Kunsill (KE) Nru 21/2004, tas-17 ta' Diċembru 2003, li jistabbilixxi sistema għall-identifikazzjoni u r-reġistrazzjoni tal-annimali ovini u kaprini u li jemenda r-Regolament (KE) Nru 1782/2003 u d-Direttiva 91/102/KEE u 64/432/KE², ma hijiex idoneja biex jintlaħaq dak l-għan, tohloq piż bla bżonn u hija għolja kif ukoll diskriminatorja. Bħala tali, dak ir-regolament jikser il-libertà ta' impriża tad-detenturi tal-annimali, kif sancit fl-Artikolu 16 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”), u l-prinċipju ta' ugwaljanza skont l-Artikolu 20 tal-Karta, u għalhekk huwa invalidu.

2. Essenzjalment, dan huwa l-argument ewlieni li jagħmel H. Schaible, raġġal tan-nagħaġ Ġermaniż li għandu 450 nagħga, f'kawża quddiem il-Verwaltungsgericht Stuttgart (Qorti Amministrattiva ta' Stuttgart) (il-Ġermanja) li fetiħ kontra l-Land Baden-Württemberg biex jinheles minn numru ta' obbligi stabbiliti fir-Regolament Nru 21/2004.

3. F'dawn il-konklużjonijiet, ser nipprova nuri għaliex fl-opinjoni tiegħi l-argumenti legali li qajjem H. Schaible ma għandhomx bażi soda. Għaldaqstant, ser nipproponi li l-Qorti tal-Ġustizzja tirrispondi lill-qorti nazzjonali fis-sens li fil-kunsiderazzjoni tad-domandi preliminari ma rriżulta l-ebda fattur tali li jipprekludi l-validità tad-dispożizzjonijiet ikkontestati. Fl-aħħar nett, sa fejn l-analiżi tiegħi turi li l-applikazzjoni Prattika ta' dak ir-regolament potenzjalment tista' tikkostitwixxi ostakolu biex jintlaħaq għal kollox l-għan aħħari tiegħu u l-ekwità globali tas-sistema, ser nagħmel ċerti kunsiderazzjonijiet *de lege ferenda*.

1 — Lingwa originali: l-Ingliż.

2 — ĠU Edizzjoni Speċjali bil-Malti, Kapitolu 3, Vol. 42, p. 56.

I – Il-kuntest legali

4. Il-premessi 1, 3 u 11 fil-preambolu tar-Regolament Nru 21/2004 jipprovdu:

“(1) Permezz ta’ l-Artikolu 3(1)(c) tad-Direttiva tal-Kunsill 90/425/KEE tas-26 ta’ Ġunju 1990 li tikkonċerna l-verifiki veterinarji u zootekniċi applikabbli fil-kummerċ intra-Komunitarju f’ċerti annimali ħajjin u prodotti bil-għan tat-twettieq tas-suq intern, l-annimali għall-kummerċ intra-Komunitarju għandhom ikunu identifikati b’konformit mal-htigiet tar-regoli tal-Komunità u għandhom ikunu rreġistrati b’tali mod hekk li l-qasam, iċ-ċentru jew l-organizzazzjoni oriġinali jew tat-transitu jistgħu jkunu ntraċċati.

[...]

(3) Ir-regoli li jikkonċernaw l-identifikazzjoni u r-reġistrazzjoni ta’ l-annimali ovini u kaprini kienu partikolarment ġew stabbiliti fid-Direttiva 92/102/KEE. Fir-rigward ta’ l-annimali ovini u koprini, l-esperjenza, u partikolarment il-kriżi tal-marda tal-ilsien u d-dwiefer, kienu wrew li l-implementazzjoni tad-Direttiva 92/102/KEE ma kienetx sodisfaċenti u teħtieġ li tkun imtejba. Huwa għalhekk meħtieġ li jkunu stabbiliti regoli aktar stretti u speċifiċi

[...]

(11) L-Istati Membri b’popolazzjoni ta’ l-annimali ovini u kaprini relattivament żgħira, l-introduzzjoni tas-sistema ta’ l-identifikazzjoni elettronika tista ben tajjeb ma tkunx ġustifikata; huwa għalhekk rakkommandabbli li dawn l-Istati Membri jithallew li jgħamlu din is-sistema bħala volontarja. [...]

5. Skont l-Artikolu 1(1) tar-Regolament(KE) Nru 21/2004:

“1. Kull Stat Membru għandu jstabbilixxi sistema ta’ l-identifikazzjoni u r-reġistrazzjoni ta’ l-annimali ovini u kaprini bi qbil mad-dispożizzjonijiet ta’ dan ir-Regolament.”

6. Bis-saħħa tal-Artikolu 3(1) tar-Regolament Nru 21/2004, is-sistema għall-identifikazzjoni u r-reġistrazzjoni ta’ annimali għandha tinkludi l-elementi li ġejjin: “(a) il-meżzi ta’ l-identifikazzjoni dwar l-identità ta’ kull animal; (b) iż-żamma ta’ reġistri aġġornati f’kull qasam; (ċ) id-dokumenti taċ-ċaqlieg; (d) reġistru ċentrali jew database kompjuterizzata.”

7. L-Artikolu 4 tar-Regolament Nru 21/2004, sa fejn huwa rilevanti f’dan il-każ, jipprovdi:

“1. L-annimali kollha fuq qasam li jkunu twieldu wara id-9 ta’ Lulju 2005 għandhom ikunu identifikati bi qbil mal-paragrafu 2 fiż-żmien il-perijodu determinat mill-Istat Membru sa mit-twelid ta’ l-annimal u fi kwalunkwe każ qabel l-annimal ma jhalli il-qasam li fih ikun twieled. [...]

2.

(a) L-annimali għandhom ikunu identifikati bl-ewwel meżż ta’ l-identifikazzjoni li tkun konformi mal-htigiet tas-Sezzjoni A.1 sa A.3 ta’ l-Anness, u,

(b) bit-tieni meżż ta’ l-identifikazzjoni li jkun approvat mill-awtorità kompetenti u li jkun konformi mall-karatteristiċi tekniċi elenkati fis-Sezzjoni A.4 ta’ l-Anness.”

8. L-Artikolu 5(1) tar-Regolament Nru 21/2004 jipprovdi:

“1. Kull detentur ta’ l-annimali, bl-eċċezzjoni tat-trasportatur, għandu jzomm reġistru aġġornat li jkun fih mill-anqas l-informazzjoni elenkata fis-Sezzjoni B ta’ l-Anness.”

9. L-Artikolu 9(3) tar-Regolament Nru 21/2004 jipprovdi:

“3. Mill- 31 ta’ Diċembru 2009, l-identifikazzjoni elettronika skond il-linji ta’ gwida msemmin fil-paragrafu 1, u skond id-dispożizzjonijiet rilevanti tat-Taqsima A ta’ l-Anness, għandha tkun obbligatorja għall-annimali kollha.

B’dana kollu, l-Istati Membri li fihom in-numru totali ta’ annimali ovini u kaprini ikun ta’ 600 000 jew anqas, jistgħu jagħmlu li tali identifikazzjoni elettronika tkun volontarja għall-annimali li ma jkunux involuti fil-kummerċ intra-Komunitarju.

L-Istati Membri li fihom in-numru totali ta’ annimali kaprini u ikun ta’ 160 000 jew anqas, jistgħu wkoll jagħmlu li tali identifikazzjoni elettronika tkun volontarja għall-annimali kaprini li ma jkunux involuti fil-kummerċ intra-Komunitarju.”

II – Il-fatti, il-kawża u d-domandi preliminari

10. Fil-kawża prinċipali, H. Schaible qed jitlob lill-Verwaltungsgericht Stuttgart tiddikjara li huwa ma kienx sugġett għall-obbligi ta’ identifikazzjoni individwali, identifikazzjoni elettronika individwali u l-obbligu li jzomm registru tar-razzett kif preskritt mir-Regolament Nru 21/2004.

11. Billi kellha dubji dwar il-validità ta’ diversi dispożizzjonijiet tar-Regolament Nru 21/2004, il-Verwaltungsgericht Stuttgart iddeċidiet li tissospendi l-kawża u tressaq numru ta’ domandi preliminari lill-Qorti tal-Ġustizzja fejn staqsiet jekk:

- “(a) l-obbligu tar-rikorrent li jidentifika individwalment l-annimali skont l-Artikoli 3(1) u 4(2) tar-Regolament (KE) Nru 21/2004 ,
- (b) l-obbligu tar-rikorrent li individwalment jidentifika b’mod elektroniku l-annimali skont l-ewwel subparagrafu tal-Artikolu 9(3) tar-Regolament (KE) Nru 21/2004, kif emendat bir-Regolament (KE) Nru 1560/2007 [...], u
- (c) l-obbligu tar-rikorrenti li jzomm registru tal-qasam C skont id-dispożizzjonijiet magħquda tal-Artikolu 5(1) u tal-punt 2 tal-Anness B tar-Regolament (KE) Nru 21/2004,

huma kompatibbli mad-dritt superjuri tal-Unjoni u għalhekk validi?”.

12. F’din il-kawża pprezentaw l-osservazzjonijiet bil-miktub tagħhom H. Schaible, il-Land Baden-Württemberg, il-Gvernijiet ta’ Franza, tal-Pajjiżi l-Baxxi u tal-Polonja, il-Kunsill u l-Kummissjoni. H. Schaible, il-Gvern Franciż, il-Kunsill u l-Kummissjoni pprezentaw ukoll argumenti orali fis-seduta tas-7 ta’ Marzu 2013.

III – Analizi

A – Id-domandi preliminari

13. Bid-domandi tagħha, il-qorti tar-rinviju qed titlob gwida fuq il-validità ta’ ċerti dispożizzjonijiet tar-Regolament Nru 21/2004, fejn hemm tliet obbligi speċifiċi fuq id-detenturi tal-annimali ovini u kaprini, jiġifieri: (i) biex jidentifikaw annimali individwali (l-Artikoli 3(1) u 4(2)); (ii) biex jagħmlu l-identifikazzjoni elettronika ta’ annimali individwali (l-Artikolu 9(3)(1)); u (iii) biex iżommu registru aġġornat tal-annimali (l-Artikoli 5(1) u l-punt B(2) tal-Anness) (kollettivament, “l-obbligi inkwistjoni”).

14. Filwaqt li l-Verwaltungsgericht Stuttgart speċifikament identifikat l-obbligi inkwistjoni, kemm fir-rigward tal-kontenut u tal-bażi legali tagħhom, kienet pjuttost inqas speċifika fir-rigward tad-dispożizzjonijiet tad-dritt primarju tal-UE li jista' jipprekludi tali obbligi.

15. Fil-fatt, il-qorti tar-rinviju sempliċement tistaqsi lill-Qorti tal-Ġustizzja jekk l-obbligi inkwistjoni humiex “kompatibbli mad-dritt superjuri tal-Unjoni u għalhekk validi”.

16. Il-kliem ġenerali u mhux preċiż tad-domandi li għandha quddiemha l-Qorti tal-Ġustizzja kien johloqilha sfida mhux ħażin li kieku l-bqija tad-deċiżjoni tar-rinviju, kif ukoll l-osservazzjonijiet li ppreżenta H. Schaible u partijiet oħrajn, ma tefgħux ftit dawl fuq dak l-aspett fundamentali³.

17. Kif tispjega l-Verwaltungsgericht Stuttgart, H. Schaible jargumenta li l-obbligi inkwistjoni huma inkompatibbli mal-libertà ta' impjieg tiegħu, kif sancit fl-Artikolu 15 tal-Karta. Izda l-qorti nazzjonali tindika li d-dispożizzjoni tal-Karta li fir-rigward tagħha għandhom jiġu eżaminati l-kwistjonijiet imqajmin fil-kawża prinċipali hija pjuttost l-Artikolu 16, dwar il-libertà ta' impriża: libertà li, fiċ-ċirkustanzi, hija 'iktar speċifika'. Il-qorti nazzjonali tesprimi dubji wkoll dwar il-legalità tal-obbligi inkwistjoni fid-dawl tal-prinċipju ta' ugwaljanza fit-trattament.

18. B'mod partikolari, fl-osservazzjonijiet li H. Schaible ssottometta lill-Qorti tal-Ġustizzja, tressqu argumenti legali bbażati fuq l-Artikolu 16 tal-Karta – iktar milli l-Artikolu 15. Fl-osservazzjonijiet l-oħrajn (apparti dawk imressqa mill-Gvern Pollakk), l-enfasi hija jew esklużivament fuq il-libertà ta' impriża (il-Gvern Franciż u l-Kunsill), jew fuq iż-żewġ libertajiet indirizzati flimkien, fil-fehma li dawk il-libertajiet huma bejn wiehded u ieħor essenzjalment identiċi (il-Gvern tal-Pajjiżi l-Baxxi u l-Kummissjoni). Il-partijiet l-oħrajn kollha quddiem il-Qorti tal-Ġustizzja (inkluż il-Gvern Pollakk) żiedu argumenti speċifiċi dwar il-prinċipju ta' ugwaljanza fit-trattament stabbilit fl-Artikolu 20 tal-Karta.

19. F'dan l-isfond, jiena nikkunsidra li jkun xieraq li l-ewwel nikkjarifika l-kwistjonijiet legali ewlenin li jirrizultaw biex sussegwentement nissuggerixxi lill-Qorti tal-Ġustizzja kif, fil-fehma tiegħi, it-tliet domandi mressqa mill-Verwaltungsgericht Stuttgart jistgħu jiġu ttrattati bl-iktar mod effiċjenti.

20. Dawn id-domandi essenzjalment iqajmu żewġ kwistjonijiet. L-ewwel waħda tirrigwarda l-ksur possibbli tal-Artikoli 15 u/jew 16 tal-Karta, minhabba ndhil allegatament sproporzjonat fid-drittijiet tad-detenturi tal-annimali, u t-tieni waħda tirrigwarda ksur possibbli tal-prinċipju ta' ugwaljanza fit-trattament. Filwaqt li l-ewwel kwistjoni titqajjem fir-rigward tal-obbligi kollha inkwistjoni għaliex ? kif jgħid kemm-il darba H. Schaible stess ? dawn huma marbutin mill-qrib ħafna, it-tieni kwistjoni tirrigwarda wiehded mill-obbligi inkwistjoni, jiġifieri l-obbligu tad-detentur tal-annimali skont l-Artikolu 9(3) tar-Regolament Nru 21/2004 biex issir l-identifikazzjoni elettronika tal-annimali individwali ? u, speċifikament id-derogi permessi b'konnessjoni ma' dak l-obbligu skont it-tieni u t-tielet subparagrafi ta' dik id-dispożizzjoni.

21. Fid-dawl ta' dak li ntqal iktar 'il fuq, u inkunsiderazzjoni tal-prinċipju tal-ekonomija tal-ġudizzju, jidhirli li huwa iktar xieraq li jiġu ttrattati t-tliet domandi msemmija kif inhuma relatati ma' dawk iż-żewġ kwistjonijiet, iktar milli jiġu indirizzati d-domandi separatament, waħda wara l-oħra. Għal din ir-raġuni, l-ewwel ser neżamina l-validità tal-obbligi inkwistjoni minn prospettiva ta' proporzjonalità. Imbagħad ser ngħarbel il-merti tal-argumenti dwar in-natura allegatament diskriminatorja tal-obbligu msemmi fit-tieni domanda tal-Verwaltungsgericht Stuttgart.

3 — Skont ġurisprudenza stabbilita, il-Qorti tal-Ġustizzja tista' tislet mill-fatturi kollha li tipprovdi l-qorti nazzjonali, u, partikolarment, mill-motivi fit-talba għad-deċiżjoni preliminari, l-elementi tad-dritt tal-UE li jehtieġu interpretazzjoni, wara li jitqies is-sugġett tal-kwistjoni. Ara, f'dan is-sens, is-sentenzi tat-8 ta' Diċembru 1987, Gauchard, (20/87, Ġabra p. 4879, punt 7), u tal-20 ta' Marzu 1986, Tissier (35/85, Ġabra p. 1207, punt 9).

B – Ksur tal-prinċipju ta' proporzjonalità

1. Il-libertà ta' impriża

22. L-ewwel kwistjoni legali mqajma mid-domandi msemmija tirrigwarda l-proporzjonalità tal-obbligi inkwistjoni.

23. Kif issemma diġà iktar 'il fuq, għall-qorti nazzjonali l-parametru ta' legalità f'dan il-każ huwa l-libertà ta' impriża, kif huwa rrikonossut mill-Artikolu 16 tal-Karta, filwaqt li whud mill-partijiet li ssottomettew osservazzjonijiet lill-Qorti tal-Ġustizzja jirreferu wkoll għall-Artikolu 15 tal-Karta.

24. Il-kliem ta' daww id-dispożizzjonijiet jissuġġerixxi li, filwaqt li l-Artikolu 16 huwa ffokat fuq il-protezzjoni tal-libertajiet tan-negozju tal-imprendituri, l-Artikolu 15 huwa iktar ikkonċernat mid-drittijiet tal-haddiema. Interpretazzjoni bħal din hija appoggata mill-“[i]Spjegazzjonijiet fuq it-test komplet tal-Karta”, li jgħidu li l-Artikolu 15(1) tal-Karta huwa bbażat ukoll fuq l-Artikolu 1(2) tal-Karta Soċjali Ewropea u fuq il-punt 4 tal-Karta tal-Komunità dwar id-Drittijiet Soċjali Fundamentali tal-Haddiema.⁴

25. Wara li ntqal dan, jidher li dawn iż-żewġ libertajiet fil-biċċa l-kbira tagħhom jikkoincidu billi t-tnejn huma relatati mad-dritt taċ-ċittadini tal-Unjoni li liberament jidhlu fi u jmexxu attività ekonomika.

26. Fil-fehma tiegħi, il-ġurisprudenza tal-Qorti tal-Ġustizzja tikkonferma li dawn jikkoincidu. Anki qabel ma t-Trattat ta' Lisbona għamel il-Karta legalment vinkolanti għewwa l-Unjoni Ewropea kollha, il-Qorti tal-Ġustizzja kienet irrikonossiet iż-żewġ libertajiet bħala prinċipji ġenerali tad-dritt tal-UE, u għandha d-dmir li tiżgura li dawn jiġu osservati⁵. F'xi whud mid-deċiżjonijiet tagħha, il-Qorti tal-Ġustizzja qalet esplicitament li l-libertà ta' impjieg u l-libertà ta' impriża jistgħu “jikkoincidu”⁶. Barra minn hekk, f'diversi każijiet oħrajn, il-Qorti tal-Ġustizzja rreferiet iktar ġeneralment għal-“libertà li tiġi eżerċitata sengħa jew professjoni”⁷ jew id-dritt “għall-eżerċizzju ta' attività ekonomika”⁸, fejn jista' jiġi argumentat li dan ikopri aspetti komuni għaž-żewġ libertajiet.

27. Għalhekk jidher li ma huwiex meħtieġ f'dan il-każ li jiġi ddelimitat l-ambitu tal-Artikoli 15 u 16 tal-Karta.

4 — ĠU 2007 C 303, p. 23. Skont l-Artikolu 52(7) tal-Karta u l-Artikolu 6(1) TUE, daww l-ispejgazzjonijiet għandhom jingħataw “il-kunsiderazzjoni dovuta” mill-Qrati tal-Unjoni Ewropea u mill-qrati nazzjonali tal-Istati Membri fl-interpretazzjoni tad-dispożizzjonijiet tal-Karta.

5 — Fir-rigward tal-libertà professjonali u d-dritt għax-xogħol, ara, b'mod speċjali, is-sentenzi tal-14 ta' Mejju 1974, Nold (4/73, Ġabra p. 491, punt 14), u tal-10 ta' Jannar 1992, Kühn (C-177/90, Ġabra p. I-35, punt 16). Fir-rigward tal-libertà ta' impriża, ara b'mod partikolari s-sentenza tad-9 ta' Settembru 2004, Spanja u Il-Finlandja vs Il-Parlament u Il-Kunsill (C-184/02 u C-223/02, Ġabra p. I-7789, punt 51).

6 — Ara Spanja u Il-Finlandja vs Il-Parlament u Il-Kunsill, iċċitata iktar 'il fuq, punt 51. Il-koinċidenza taż-żewġ libertajiet jidher li aċċennat għalihom il-Qorti tal-Ġustizzja fis-sentenza tal-21 ta' Frar 1991, Kawżi magħquda C-143/88 u C-92/89 Zuckerfabrik Süderdithmarschen u Zuckerfabrik Soest (Ġabra p. I -415, punti 72 sa 78). Ara wkoll il-konklużjonijiet tal-Avukat Ġenerali Stix-Hackl fil-kawża Spanja u Il-Finlandja vs Il-Parlament u Il-Kunsill, punt 105, u l-konklużjonijiet tal-Avukat Ġenerali Mázak għas-sentenza tas-6 ta' Settembru 2012, Kawża C-544/10, Deutsches Weintor (punt 64).

7 — Ara, b'mod partikolari, is-sentenzi tat-13 ta' Diċembru 1979, Hauer (44/79, Ġabra p. 3727, punt 31); tat-8 ta' Ottubru 1986, Keller (234/85, Ġabra p. 2897, punt 8); u tal-11 ta' Lulju 1989, Schröder HS Kraftfutter (265/87, Ġabra p. 2237, punt 15).

8 — Ara, fost hafna oħrajn, is-sentenzi tas-6 ta' Diċembru 2005, ABNA *et* (C-453/03, C-11/04, C-12/04 u C-194/04, Ġabra p. I-10423, punt 87); u tat-12 ta' Lulju 2005, Alliance for Natural Health *et* (C-154/04 u C-155/04, Ġabra p. I-6451, punt 126).

28. Billi l-qorti nazzjonali tikkunsidra li l-Artikolu 16 tal-Karta huwa iktar rilevanti għall-każ ta' quddiemha, u billi H. Schaible huwa operatur indipendenti, ser nibbaża r-raġunament tiegħi fuq dik id-dispożizzjoni tal-Karta. Madankollu, il-konklużjonijiet li ser nagħmel f'dan ir-rigward ser ikunu validi mutatis mutandis fir-rigward tal-Artikolu 15 tal-Karta⁹ minhabba l-għanijiet komuni li hemm wara ż-żewġ dispożizzjonijiet.

29. Skont l-Artikolu 16 tal-Karta, “[l]-libertà ta' l-intrapriża skond il-liġi ta' l-Unjoni u l-liġijiet u l-prattiċi nazzjonali hija rikonoxxuta”.

30. Għalhekk, id-dritt primarju tal-UE jirrikonoxxi l-valur fundamentali ta' dik il-libertà iżda jagħmilha ċara wkoll li l-eżerċizzju ta' dik il-libertà ma huwiex dritt assolut. Fil-fatt il-Karta giet abbozzata f'termini li huma konsistenti mal-ġurisprudenza tal-Qorti tal-Ġustizzja li tgħid li l-prinċipji bħad-dritt ta' eżerċizzju liberu ta' attività ekonomika jew id-dritt għall-proprietà “għandhom jittiehdu inkunsiderazzjoni skont il-funzjoni tagħhom fis-soċjetà.”¹⁰

31. Dak huwa rifless fl-Artikolu 52(1) tal-Karta, li jippreskrivi r-regoli dwar il-limitazzjonijiet li jistgħu jitpoġġew fuq id-drittijiet u l-libertajiet irrikonoxxuti mill-Karta, bħal-libertà ta' improprietà. Skont dik id-dispożizzjoni, dawk il-limitazzjonijiet jistgħu jiġu imposti sakemm huma stabbiliti mil-liġi, jirrispettaw dawk id-drittijiet u libertajiet u, b'mod konsistenti mal-prinċipju ta' proporzjonalità, huma neċessarji u ġenwinament jissodisfaw l-għanijiet ta' interess ġenerali rrikonoxxuti mill-Unjoni Ewropea jew il-htieġa għall-protezzjoni tad-drittijiet u l-libertajiet ta' oħrajn¹¹.

2. Il-prinċipju ta' proporzjonalità

32. Skont ġurisprudenza stabbilita, il-prinċipju ta' proporzjonalità huwa prinċipju ġenerali tad-dritt tal-UE u jehtieġ li miżuri implementati permezz tad-dispożizzjonijiet tiegħu “jkunu kapaci li jilhqqu l-għan intiż u li ma jmorrux lil hinn minn dak li huwa meħtieġ sabiex jilhqqu dan”¹².

33. Fir-rigward tal-istħarriġ ġudizzjarju tal-osservanza ta' dawn il-kundizzjonijiet, il-Qorti tal-Ġustizzja rrikonoxxiet li l-legiżlatur Komunitarju, fil-kuntest tal-eżerċizzju tal-kompetenzi tiegħu, għandu diskrezzjoni wiesgħa f'qasam li jimplika għażliet, min-naħa tal-legiżlatur Komunitarju, ta' natura kemm politika, kemm ekonomika u kemm soċjali u li fih ikollu jwettaq evalwazzjonijiet kumplessi¹³.

9 — L-Artikolu 15 tal-Karta, intitolat “Il-libertà professjonali u dritt għax-xogħol”, jipprovdi:

“1. Kull persuna għandha d-dritt li taħdem u li twettaq xogħol magħżul jew aċċettat liberament.

2. Kull ċittadin ta' l-Unjoni għandu l-libertà li jfittex impjieg, li jaħdem, li jeżerċita d-dritt ta' stabbiliment u li jagħti servizzi f'kull Stat Membru.”

10 — Ara, *inter alia*, is-sentenzi tal-11 ta' Lulju 1989 Schröder HS Kraftfutter (265/87, Ġabra p. 2237, punt 15); tal-5 ta' Ottubru 1994, Il-Ġermanja vs Il-Kunsill (C-280/93, Ġabra p. I-4973, punt 78); u tat-12 ta' Lulju 2012, Association Kokopelli (C-59/11, punt 77).

11 — Ara, fost hafna oħrajn, is-sentenza tad-9 ta' Novembru 2010, Volker und Markus Schecke u Eifert (C-92/09 u C-93/09, Ġabra p. I-11063, punt 65).

12 — Ara s-sentenzi ABNA *et* (iċċitata iktar 'il fuq, punt 68); is-sentenza tas-7 ta' Lulju 2009, S.P.C.M. *et* (C-558/07, Ġabra p. I-5783, punt 41); u tat-8 ta' Ġunju 2010, Vodafone *et* (C-58/08, Ġabra p. I-4999, punt 51).

13 — Ara, f'dak is-sens, is-sentenzi tat-12 ta' Lulju 2001, Jippes *et* (C-189/01, Ġabra p. I-5689, punti 82 u 83); tal-10 ta' Diċembru 2002, British American Tobacco (Investments) u Imperial Tobacco (C-491/01, Ġabra p. I-11453, punt 121); u Alliance for Natural Health *et* (iċċitata iktar 'il fuq punt 52).

34. Dan huwa partikolarment minnu fil-Politika Agrikola Komuni, qasam fejn il-legiżlatur tal-UE jgawdi minn diskrezzjoni wiesgħa li taqbel mar-responsabbiltajiet politiċi li jagħtuh l-Artikoli 40 u 43 TFUE¹⁴. Skont il-ġurisprudenza tal-Qorti tal-Ġustizzja, hija biss in-natura manifestament mhux xierqa ta' miżura fir-rigward tal-ghan li l-istituzzjoni kompetenti tfittex li tilhaq li tista' taffettwa l-legalità ta' din il-miżura¹⁵. Għalhekk il-kriterju li għandu jiġi adottat f'dak il-kuntest huwa li "din mhijiex kwistjoni dwar jekk il-miżura adottata mil-legiżlatur kinitx l-unika jew l-aħjar possibbli, iżda jekk din kinitx manifestament inadegwata"¹⁶.

35. Mingħajr dubju, il-kliem "manifestament inadegwat" kif użat f'dik il-ġurisprudenza tal-Qorti tal-Ġustizzja jista' jiġi kkritikat għal żewġ raġunijiet. L-ewwel nett, l-espressjoni donnha timplika li l-miżuri li d-difetti legali tagħhom ma humiex assolutament ovvj, u aċċertabbli biss fuq il-bażi ta' evalwazzjoni legali iktar profonda, ma jistgħux jiġu annullati mill-Qorti tal-Ġustizzja. It-tieni nett jidher li l-istħarriġ tal-Qorti tal-Ġustizzja jiġi limitat għall-ewwel stadju tat-test ta' proporzjonalità tradizzjonali (l-idonjetà tal-miżura biex tilhaq l-ghan iddikjarat), u dan jipprekludi analiżi shiħa.

36. Iżda dan iwassal għall-interpretazzjoni żbaljata tal-ġurisprudenza.

37. Fuq l-ewwel punt ta' kritika possibbli, fil-fehma tiegħi l-użu tal-kliem "manifestament inadegwat" huwa intiż biss biex jenfasizza li, meta l-legiżlatur ikun obligat li jikkunsidra numru ta' interessi (potenzjalment kunfligġenti), għandu neċessarjament jingħata ċertu ammont ta' diskrezzjoni. L-għażliet ta' politika inevitabbilmement jinvolvu l-evalwazzjoni u l-ibbilanċjar ta' oġġettivi ta' politika pubblika differenti li ma jistgħux jintlaħqu kollha fl-istess hin u bl-istess mod. Il-legiżlatur tal-UE biss għandu l-mandat li jagħmel dan l-eżerċizzju u jieħu wkoll deċiżjonijiet li jistgħu jaffettwaw is-setturi soċjali u ekonomiċi tas-soċjetà mhux bl-istess mod iżda li f'mument partikolari taż-żmien jitqiesu li huma fl-aħjar interess tas-soċjetà b'mod ġenerali. Din hija r-raġuni għalfejn il-Qorti tal-Ġustizzja qalet espliċitament li l-importanza tal-ghanijiet segwiti mil-legiżlatur tista' tiġġustifika restrizzjonijiet li għandhom konsegwenzi ħżiena – u anki konsegwenzi ħżiena ħafna – għal ċerti negozjanti¹⁷.

38. Iżda dak l-istandard limitat ta' stħarriġ ma jfissirx li l-Qorti tal-Ġustizzja ma tistax tissugġetta l-miżuri kkontestati għal skrutinju rigoruż sabiex tivverifika l-proporzjonalità tagħhom. Fil-fatt, il-Qorti tal-Ġustizzja tista' tiddetermina, *inter alia*, jekk il-legiżlatur tal-UE bbażax l-għażla tiegħu fuq kriterji oġġettivi¹⁸, wara li jiġu kkunsidrati l-fatti kollha rilevanti u d-data teknika u xjentifika disponibbli fiż-żmien tal-adozzjoni tal-miżura inkwistjoni¹⁹, u jekk dawn il-fatti u d-data jistgħux isostnu l-konklużjonijiet mil-huqa²⁰. Il-Qorti tal-Ġustizzja trid tiżgura wkoll li l-istituzzjoni tal-UE rilevanti tkun qieset għal kollox l-interessi kollha involuti lil hinn mill-ghan ewlieni mixtieq²¹ u – f'dan il-kuntest – tkun ingħatat l-attenzjoni dovuta għall-interessi ta' individwi affettwati negattivament²².

14 — Ara, f'dak is-sens, is-sentenzi tal-14 ta' Marzu 2013, Agrargenossenschaft Neuzelle (C-545/11, punt 43) u tas-17 ta' Marzu 2011, AJD Tuna (C-221/09, Ġabra p. I-1655, punt 80).

15 — Ara, b'mod partikolari, is-sentenzi tal-5 ta' Ottubru 1994, Il-Ġermanja vs Il-Kunsill (C-280/93, Ġabra p. I-4973, punti 89 u 90); tat-13 ta' Diċembru 1994, SMW Winzersekt (C-306/93, Ġabra p. I-5555, punt 21); u tat-2 ta' Lulju 2009, Bavaria u Bavaria Italia (C-343/07, Ġabra p. I-5491, punt 81).

16 — Ara s-sentenzi tat-28 ta' Lulju 2011, Agrana Zucker (C-309/10, Ġabra p. I-7333, punt 44) u tal-21 ta' Lulju 2011, Beneo-Orafti (C-150/10, Ġabra p. I-6843, punt 77).

17 — Ara s-sentenzi tat-13 ta' Novembru 1990, FEDESA *et* (C-331/88, Ġabra p. I-4023, punt 17); tas-17 ta' Lulju 1997, Affish (C-183/95, Ġabra p. I-4315, punt 42); u Kokopelli (iċċitata iktar 'il fuq, punt 40).

18 — Ara s-sentenza Vodafone (iċċitata iktar 'il fuq, punt 53).

19 — Ara, f'dan is-sens, is-sentenzi tal-14 ta' Lulju 1998, Safety Hi-Tech (C-284/95, Ġabra p. I-4301, punt 51) u tas-16 ta' Diċembru 2008, Arcelor Atlantique u Lorraine *et* (C-127/07, Ġabra p. I-9895, punt 58).

20 — Ara, b'analogija, is-sentenza tat-3 ta' Settembru 2009, Industrias Químicas del Vallés vs Il-Kummissjoni (C-326/05 P, Ġabra p. I-6557, punt 77).

21 — Sentenzi Kokopelli (iċċitata iktar 'il fuq, punt 40) u Jippes (iċċitata iktar 'il fuq, punt 85).

22 — Sentenza Affish (iċċitata iktar 'il fuq, punt 43).

39. Min-naħa l-oħra, il-Qorti tal-Ġustizzja ma tistax tissostitwixxi l-evalwazzjoni tagħha stess għal dik tal-legiżlatur tal-UE meta tkun qed tistharreġ l-eżerċizzju tal-poteri legiżlattivi meta jkun hemm involuti għażliet ta' politika²³. Ma huwiex ir-rwol kostituzzjonali tal-ġudikatura tal-UE li tagħmel evalwazzjonijiet kumplessi fi kwistjonijiet fejn kunsiderazzjonijiet politiċi, ekonomiċi u soċjali ta' natura ġenerali jkollhom rwol ewlieni - bil-proċeduri ġudizzjarji jkunu, fi kwalunkwe każ, manifestament mhux idoneji għal dik it-tip ta' evalwazzjoni²⁴. Lanqas ma huwa r-rwol tal-Qorti tal-Ġustizzja li tagħmel evalwazzjoni *ex post* tal-effettività jew idonjetà tal-miżuri adottati mil-legiżlatur tal-UE. F'dan ir-rigward, il-Qorti tal-Ġustizzja ddecidiet b'mod konsistenti li l-legalità ta' miżura tal-UE ma tistax tiddependi fuq evalwazzjoni retrospettiva tal-effettività tagħha. Meta l-legiżlatur tal-UE jkun obbligat li jevalwa l-effetti futuri tar-regoli li għandhom jiġu adottati u dawk l-effetti ma jistgħux jiġu previsti b'mod preċiż, l-evalwazzjoni tiegħu tista' tiġi kkritikata biss jekk jidher li kienet manifestament skorretta fid-dawl tal-informazzjoni disponibbli għal-legiżlatur fiż-żmien tal-adozzjoni tar-regoli inkwistjoni²⁵.

40. Fuq il-punt l-ieħor ta' kritika possibbli msemmi fil-punt 38 iktar 'il fuq, ser nirreferi sempliciment lill-Qorti tal-Ġustizzja għall-konklużjonijiet riċenti tal-Avukat Ġenerali Kokott fil-Kawża Kokopelli, fejn din indikat li l-kliem “manifestament inadegwat” bl-ebda mod ma jfisser li l-istharriġ mill-Qorti tal-Ġustizzja kien ristrett għall-evalwazzjoni tal-idonjetà ta' miżura fid-dawl tal-għan tagħha. Naqbel li l-ġurisprudenza tal-Qorti tal-Ġustizzja biex tistharreġ il-legalità testendi għall-istadji kollha tat-test ta' proporzjonalità, sabiex jiġi vverifikat li l-miżura inkwistjoni hija kemm xierqa kif ukoll neċessarja biex jintlaħaq l-għan mixtieq, u proporzjonata *stricto sensu*, fis-sens li tohloq bilanċ ġust bejn l-interessi ta' dawk affettwati²⁶.

41. Fil-fatt, anki f'każijiet dwar miżuri adottati fil-qasam tal-Politika Agrikola Komuni, il-Qorti tal-Ġustizzja tenniet ripetutament fil-ġurisprudenza tagħha li l-prinċipju ta' proporzjonalità jehtieg li “meta jkun hemm possibbiltà ta' għażla bejn diversi miżuri xierqa, għandha tintgħażel l-inqas waħda restrittiva, u li l-inkonvenjenzi li jinholqu ma għandhomx ikunu sproporzjonati meta mqabbla mal-għanijiet previsti”²⁷.

3. Evalwazzjoni

42. Huwa fid-dawl ta' dawk il-prinċipji li għandhom jiġu eżaminati l-argumenti li jallegaw l-invalidità tal-obbligi inkwistjoni.

43. Biex wiehed jifhem aħjar dawk l-argumenti, ikun utli jekk l-ewwel nett nagħti deskrizzjoni fil-qosor tal-aspetti ewlenin tas-sistema l-antika għall-identifikazzjoni u r-registrazzjoni tal-annimali, kif ukoll is-sistema introdotta sussegwentement bir-Regolament Nru 21/2004.

44. Fil-bidu, ir-regoli fuq l-identifikazzjoni u r-registrazzjoni tal-annimali, inklużi n-nagħaġ u l-mogħoż, kienu stabbiliti mid-Direttiva tal-Kunsill 92/102/KEE²⁸. Fil-qalba tas-sistema l-antika kien hemm il-possibbiltà tal-identifikazzjoni tal-annimali għal kull razzett (“identifikazzjoni bil-lott”). Skont l-Artikolu 4(1)(b) ta' dik id-direttiva, kull min iżomm l-annimali kellu jzomm registru li jindika

23 — Ara, f'dan is-sens, il-konklużjonijiet tal-Avukat Ġenerali Kokott f'S.P.C.M. *et* (sentenza tas-7 ta' Lulju 2009, C-588/07, Ġabra p. I-5783, punt 72).

24 — Ara, f'dan is-sens, G. de Búrca, “The Principle of Proportionality and its Application in EC Law”, (1993) YBEL, p. 112.

25 — Ara, *inter alia*, sentenzi Jippes (iċċitata iktar 'il fuq, punt 84) u s-sentenza tal-5 ta' Ottubru 1994, Crispolti *et* (C-133/93, C-300/93 u C-362/93, Ġabra p. I-4863, punt 43).

26 — Ara l-konklużjonijiet tal-Avukat Ġenerali Kokott fil-Kawża Kokopelli (sentenza iċċitata iktar 'il fuq), punt 61.

27 — Ara, riċentement, sentenza Agrana Zucker (iċċitata iktar 'il fuq, punt 42 u l-ġurisprudenza iċċitata).

28 — Direttiva tal-Kunsill 92/102/KEE, tas-27 ta' Novembru 1992, dwar l-identifikazzjoni u r-registrazzjoni ta' l-annimali (ĠU Edizzjoni Speċjali bil-Malti, Kapitolu 3, Vol. 13, p. 232).

n-numru totali ta' nagħaġ u mogħoż preżenti fir-razzett kull sena. Kien meħtieġ ukoll li fir-reġistru tiġi rreġistrata, *inter alia*, ċerta data dwar il-movimenti ta' nagħaġ u mogħoż li jidhlu u joħorġu mir-razzett. L-Artikolu 5(3) tad-direttiva kien jeħtieġ li d-detenturi jimmarkaw l-annimali tagħhom b'tikketta tal-widnejn jew b'tatwaġġ, sabiex ikun immedjatament ovvju minn liema razzett ikunu oriġinaw.

45. Is-sistema introdotta mir-Regolament Nru 21/2004 tiffoka, għall-kuntrarju, fuq l-identifikazzjoni individwali ta' kull annimal permezz ta' żewġ identifikaturi. Flief għal ċerti eċċezzjonijiet, dawn iż-żewġ identifikaturi huma t-tikketta tal-widna (tradizzjonali) u apparat elettroniku fil-forma ta' tikketta tal-widna elettronika, bolus ruminali, transponder injettabbli jew marka elettronika fuq il-pastur li tista' tinqara b'readers elettronici speċifiċi. L-identità ta' kull annimal għandha tiġi rreġistrata f'reġistru tar-razzett. Barra minn hekk, meta l-annimali joħorġu mir-razzett, il-movimenti tagħhom għandhom jiġu rreġistrati f'dokument li jakkumpanja l-annimal. Barra minn hekk, kull Stat Membru huwa meħtieġ li jistabbilixxi reġistru ċentrali jew bażi ta' data kompjuterizzata fejn l-irziezet kollha fit-territorju tiegħu jiġu rreġistrati u, f'intervalli regolari, jittiehed inventarju tal-annimali miżmumin f'dawk l-irziezet.

46. F'dan l-isfond, halli issa nipprova nuri għaliex l-argumenti mressqin minn H. Schaible kontra l-obbligi inkwistjoni ma humiex konvinċenti.

a) Idonjetà tal-obbligi inkwistjoni

47. L-ewwel nett, ser neżamina jekk l-obbligi inkwistjoni humiex xierqa biex jintlaħqu l-għanijiet imfittxija mir-Regolament Nru 21/2004.

48. Skont il-premessa 1 fil-preambolu ta' dak ir-regolament, ir-Regolament Nru 21/2004 ġie adottat sabiex jiġi kkompletat is-suq intern fil-kummerċ ta' ċerti annimali ħajjin u prodotti tal-annimali. Il-ħtieġa għal sistema kkoordinata u effiċjenti għall-identifikazzjoni u r-reġistrazzjoni ta' annimali kienet qamet meta l-leġiżlatur tal-UE ddeċieda, bid-Direttiva 90/425/KEE, li jabolixxi verifiki zooteknici u veterinarji fil-fruntieri nazzjonali sabiex tiġi żgurata ċ-ċirkolazzjoni libera ta' annimali ġewwa dik li kienet il-Komunità Ekonomika Ewropea²⁹. Għaldaqstant, l-Artikolu 3(1)(ċ) tad-Direttiva 90/425 stabbilixxa li annimali ħajjin setgħu jiġu nnegozjati biss jekk, pereżempju, jkunu ġew identifikati u rreġistrati b'mod li l-irziezet oriġinali u ta' tranżitu tagħhom setgħu jiġu ttraċċati.

49. Sistema regulatorja għall-identifikazzjoni u r-reġistrazzjoni tal-annimali b'hekk hija korollarju tas-suq uniku f'annimali u prodotti tal-annimali. Sistema b'hal din hija ta' valur partikolari fil-kontroll tat-tixrid ta' mard infettiv fost l-annimali li huma suġġetti għall-kummerċ transkonfinali. Fil-fatt ir-Regolament Nru 21/2004 għadda wara l-kriżi tal-marda tal-ilsien u d-dwiefer tal-2001, kif tgħid espliċitament il-premessa 3 tal-preambolu ta' dak ir-regolament.

50. H. Schaible ma jiċhadx li l-għan wara r-Regolament Nru 21/2004 – il-ġlieda kontra l-proliferazzjoni ta' mard epiżootiku – huwa leġittimu. Lanqas ma jikkontesta l-fatt li sistema effettiva għall-ittraċċar tal-annimali hija meħtieġa f'dan il-kuntest. Madankollu, jikkontendi li l-obbligi inkwistjoni ma humiex xierqa biex jintlaħaq l-għan tal-kontroll tal-mard epiżootiku. B'mod partikolari, jargumenta li s-sistema hija ineffettiva, billi l-perċentwali ta' transponders li jintilfu maż-żmien jew li jsiru difettużi ma huwiex żgħir. F'dak il-kuntest, H. Schaible jirreferi għal studju magħmul fil-Ġermanja mill-Bayerische Landesanstalt für Landwirtschaft (Ċentru tar-Riċerka għall-Agrikoltura tal-Istat tal-Bavaria) li kkonkluda li madwar 5 % tat-transponders kienu ntilfu, jew ma ffunzjonawx sew, wara ftit żmien biss li kienu ġew applikati fuq l-annimali.

29 — Direttiva tal-Kunsill 90/425/KEE, tas-26 ta' Ġunju 1990, dwar l-iċċekkjar, veterinarju u zootekniku applikabbli għall-kummerċ intra-Kommunitarju ta' ċerti annimali ħajjin u prodotti bil-hsieb tat-tlestija tas-suq intern (ĠU Edizzjoni Speċjali bil-Malti, Kapitolu 3, Vol. 10, p. 138). Ara, b'mod partikolari, il-premessi 1 sa 5 fil-preambolu ta' dik id-direttiva.

51. Jien ma nistax naqbel ma' dan l-argument.

52. L-ewwel nett, l-obbligi inkwistjoni jidhirli li huma partikolarment idonej għall-ġlieda kontra t-tixrid ta' mard epizootiku u, bħala tali, jagħtu kontribut effettiv għat-tlestija tas-suq intern ġewwa dak is-settur tal-ekonomija.

53. L-obbligu li jiġu identifikati individwalment in-nagħaġ u l-mogħoż intgħazel bħala metodu affidabbli, għad-detenturi tal-annimali kif ukoll għall-awtoritajiet veterinarji u amministrattivi, biex ikunu jistgħu jiġu ttraċċati l-orġini u fejn jinsab kull annimal. Jidhirli li huwa importanti li jkun jistgħu jiġu ttraċċati sistematikament il-postijiet kollha li minnhom ikun għadda annimal u fejn seta' kien f'kuntatt ma' annimali oħrajn. Ma għandix dubju li data bħal dik tippermetti lill-awtoritajiet kompetenti li jieħdu l-miżuri meħtieġa għall-prevenzjoni jew għall-kontroll ta' mard kontagjuż.

54. Barra minn hekk, jidhirli li huwa raġonevoli li jkun meħtieġa mezzi elettronici ta' identifikazzjoni, billi dan preżumibbilment jiżgura li jkun hemm affidabbiltà u heffa ikbar fir-rappurtar ta' data biex b'hekk issir iktar effettiva l-ġlieda kontra l-mard kontagjuż. Dan huwa minnu speċjalment fil-każ ta' annimali bħan-nagħaġ u l-mogħoż, li matul haġjithom jgħaddu minn diversi tranżazzjonijiet u ta' spiss jiġu spostati fi gruppi kbar, kultant fi swieq tal-bhejjem jew ċentri ta' ġbir fejn il-kompożizzjoni tal-merħliet tista' tinbidel malajr³⁰. F'dawk iċ-ċirkustanzi, ikun diffiċli ħafna li jiġu ttraċċati l-movimenti ta' kull annimal mingħajr il-mezzi ta' identifikazzjoni u r-registrazzjoni individwali.

55. Fl-aħħar nett, fir-rigward tal-obbligu biex jinżamm reġistru għal kull razzett, naqbel mal-Gvern Franciż li s-sistema għall-identifikazzjoni elettronika individwali tal-annimali tohloq awtomatikament il-bżonn għal dawn ir-registri. Naturalment, id-data rreġistrata mill-identifikaturi għandha tiddaħhal f'dokument li jista' jiġi aġġornat malajr u, fuq talba, jkun hemm aċċess faċli għalih mill-awtoritajiet kompetenti. Għalhekk, biex jiġi żgurat li l-miżuri meħtieġa jistgħu jiġu adottati mingħajr dewmien żejjed, huwa vitali li ċerta data (bħal razza, dati ta' twelid u mewt, u movimenti tal-ivvjaġġar) dwar l-annimali miżmumin minn kull detentur tal-annimali tingħata lill-awtoritajiet kompetenti f'format standard u fil-pront³¹. Pereżempju, huwa biss meta titqabbel l-informazzjoni bejn żewġ irziezet jew iktar li l-awtoritajiet ikunu jistgħu jsibu – u jekk dan huwa l-każ, preċiżament meta u fejn – jekk iltaqgħux il-mogħdijiet ta' annimali speċifiċi.

56. Issa ser nindirizza l-allegazzjonijiet ta' H. Schaible dwar id-difetti tekniċi tas-sistema ta' identifikazzjoni. Ma huwiex sorprendenti li bidla sistematika radikali, bħal dik introdotta mir-Regolament Nru 21/2004, ma tkunx mingħajr difetti fl-istadji inizjali. Ċertu perċentwali ta' żbalji u difetti huma, fil-fehma tiegħi, inevitabbli meta jitnieda proġett ġdid ta' dak it-tip, speċjalment meta jkun jiddependi kunsiderevolment fuq l-użu ta' teknoloġiji ġodda. Madankollu, ħsarat bħal dawn ma humiex fihom innifishom indikazzjoni li sistema hija għal kollox mhux idoneja, sakemm ma jkunux qed jimminaw, b'mod ċar, l-għan imfittex.

57. Dan ma huwiex il-każ hawnhekk.

58. Fil-fatt il-Kummissjoni kkummissjonat diversi studji fuq il-fattibbiltà u l-affidabbiltà ta' sistemi bbażati fuq l-identifikazzjoni elettronika tal-annimali. L-ewwel proġett ta' studju (il-proġett "FEOGA"), li sar bejn l-1993 u l-1994 minn tliet skwadri fi Stati Membri differenti u li ffoka fuq, *inter alia*, total ta' 50 000 nagħa u 2 000 mogħża, sostna l-konklużjoni li s-sistema kienet żviluppata biżżejjed biex tiġi

30 — Ara r-Rapport mill-Kummissjoni lill-Kunsill dwar l-implimentazzjoni ta' identifikazzjoni elettronika fin-nagħaġ u l-mogħoż, KUMM(2007) 711 finali (iktar 'il quddiem "ir-Rapport tal-Kummissjoni tal-2007"), paġni 6 u 10.

31 — F'dak ir-rigward, l-Artikolu 5(3) tar-Regolament Nru 21/2004 jipprovdi: "Ir-registru għandu jkun fil-format approvat mill-awtorità kompetenti, miżmum manwalment jew fil-għamla kompjuterizzata, u disponibbli fi kwalunkwe waqt fil-qasam u lejn l-awtorità kompetenti, mat-talba tagħha, għal perijodu minimu li għandu jkun iddeterminat mill-awtorità kompetenti imma li ma jistgħax ikun anqas minn tlett snin".

ttestjata iktar fuq skala kbira u f'kundizzjonijiet attwali³². It-tieni proġett (il-proġett “AIR 2304”) – li sar bejn l-1995 u l-1998 – involva 10 skwadri ta' riċerka f'6 Stati Membri differenti. L-għan kien li jsir magħruf jekk il-perċentwali tat-telf totali ta' identifikaturi elettronici kienx ser jiżdied matul perijodu itwal ta' żmien (4 snin). Il-konklużjonijiet finali ta' dak l-istudju wrew li s-sistemi ta' identifikazzjoni elektronika użati (tikketi tal-widnejn elettronici, transponders injettabbli, boluses ruminanti) laħqu rati ta' żamma u valuri ta' qari oġġla milli sistemi ta' identifikazzjoni tal-annimali konvenzjonali (tikketi tal-widnejn, tatwaġġi eċċ).³³

59. Proġett li sar wara, il-proġett IDEA (*“Identification électronique des animaux”*) kien jirrigwarda l-implementazzjoni fuq skala sħiha tas-sistema, inkluża l-applikazzjoni ta' identifikaturi elettronici taħt medda wiesgħa ta' kundizzjonijiet (bħal speċi ta' annimali differenti, metodi ta' trobbija differenti, metodi ta' trasport u tbiċċir differenti, kif ukoll kundizzjonijiet ambjentali li jvarjaw). B'kollox, iktar minn 500 000 nagħġa u kważi 30 000 mogħġa ġew eżaminati bejn Marzu 1998 u Diċembru 2001³⁴. L-istudju kien intiż biex jevalwa b'mod partikolarment metikoluż il-prestazzjoni (leġibbiltà, l-iffunzjonar korrett, ir-rata ta' telf, ir-rata tal-irkupru eċċ) tal-identifikaturi elettronici fir-rigward ta' numru ta' parametri (tip ta' apparat, tip ta' annimal, età tal-annimal, eċċ). Fost il-konklużjonijiet ippreżentati fir-rapport finali fit-30 ta' April 2002, dan li ġej huwa sinjifikattiv: il-proġett kien “kiseb riżultati pożittivi haġna fuq il-fattibbiltà tal-użu ta' identifikazzjoni elektronika”; “l-identifikazzjoni ta' oġġetti li jużaw it-teknoloġija tat-transponder kienet żviluppata sew, kummerċjalment disponibbli u applikata regolarment f'haġna żoni industrijali”; u “l-industrija kienet [...] f'pożizzjoni li tipproduċi f'perijodi ta' żmien qasir numri kbar ta' identifikaturi elettronici u readers korrispondenti għall-identifikazzjoni tal-annimali” [traduzzjoni mhux uffiċjali]³⁵.

60. Fl-aħħar nett, matul l-implementazzjoni progressiva tar-Regolament Nru 21/2004, il-Kummissjoni kienet, fl-2007, evalwat l-informazzjoni li pprovdewha l-Istati Membri li kienu implementaw fuq bażi volontarja jew bħala proġetti pilota l-identifikazzjoni elektronika qabel ma s-sistema saret obligatorja għall-Unjoni Ewropea kollha. Skont il-Kummissjoni, id-data li rriżultat minn dan ikkonfermat b'mod ġenerali li l-“identifikazzjoni elektronika tan-nagħaġ u l-mogħoż tiffunzjona taħt medda wiesgħa ta' kundizzjonijiet ta' produzzjoni”³⁶.

61. Fuq dik il-bażi, jien konvint li, meta ddeċieda li jadotta r-Regolament Nru 21/2004, il-legiżlatur tal-UE kien f'pożizzjoni li jibbaża d-deċiżjoni tiegħu fuq korp vast u ddettaljat ta' data teknika u xjentifika li jsostni l-idea li sistema bbażata fuq l-identifikazzjoni individwali u elektronika tal-annimali kienet kemm fattibbli kif ukoll xierqa għall-għan tal-ġlieda kontra l-mard epizootiku. Barra minn hekk, u dan huwa partikolarment rilevanti għal dawn il-proċeduri, dik l-informazzjoni indikat li, minkejja xi kwistjonijiet prattiċi, sistema bħal dik tkun iktar affidabbli u effettiva milli s-sistema fis-sehħ f'dak iż-żmien taħt id-Direttiva 92/102. Fi kwalunkwe każ, it-tikketti tal-widnejn tradizzjonali xorta għad hemm bżonnhom u, għalhekk, fil-każ ta' transponders difettużi, l-identifikazzjoni tal-annimali tista' ssir bi spezzjonijiet viżivi, kif kien isir taħt is-sistema preċedenti.

62. Ma hemm xejn fl-ebda dokument li jsemmi H. Schaible, inkluż l-istudju ppreparat mill-Bayerische Landesanstalt für Landwirtschaft li jikkontradixxi dawn ir-riżultati.

63. Fid-dawl ta' dak li ntqal iktar 'il fuq, nemmen li l-obbligi inkwistjoni huma tassew idonej biex jintlaħqu l-obbligi previsti mir-Regolament Nru 21/2004. Barra minn dan, jidhru li huma partikolarment idonej fil-ġlieda kontra l-mard kontagjuż fost l-annimali ovini u kaprini.

32 — Proġett ta' riċerka CCAM 93 sa 342: ara “Project on the electronic identification of animals (IDEA)”, Rapport finali tat-30 ta' April 2002 (iktar 'il quddiem ir-“Rapport Finali ta' IDEA”), p. 6.

33 — *Ibid.*, p. 7.

34 — *Ibid.*, p. 9 *et seq.*

35 — *Ibid.*, p. 114.

36 — Ara r-Rapport tal-Kummissjoni tal-2007 paġni 5 u 12. L-Istati Membri kkonċernati kienu Ċipru, Franza, il-Ġermanja, l-Italja, il-Pajjiżi l-Baxxi, il-Portugall, Spanja u r-Renju Unit.

b) Htieġa tal-obbligi inkwistjoni

64. Għat-tieni stadju, hemm bżonn li jiġi kkunsidrat jekk l-obbligi inkwistjoni jmorru lil hinn dak li huwa meħtieġ biex jintlaħqu l-għanijiet mixtieqa.

65. Kritika ewlenija, fost oħrajn, ta' H. Schaible dwar l-obbligi inkwistjoni tirrigwarda l-qofol kollu tar-Regolament Nru 21/2004: skont H. Schaible, is-sistema l-qadima għall-identifikazzjoni tan-nagħaġ u l-mogħoż kienet irriżultat adegwata għall-kontroll tat-tixrid tal-mard kontagjuż. It-tifqigha tal-marda tal-ilsien u d-dwiefer fl-2001, li xprunat l-adozzjoni tar-Regolament Nru 21/2004, ġrat biss – skont H. Schaible – għaliex ir-regoli fis-seħh dak iż-żmien ma kinux ġew implementati sew, mhux minhabba difett fis-sistema bħala tali. Għaldaqstant, ma kienx hemm bżonn li l-legiżlatur tal-UE jniedi bidla shiha tas-sistema, billi l-implementazzjoni u l-applikazzjoni korretti ta' regoli inqas stretti stabbiliti fid-Direttiva 92/102 kienu jkun biżżejjed biex jiġi żgurat li l-għanijiet iddikjarati jintlaħqu.

66. L-argumenti ta' H. Schaible fuq l-adeqwatezza tas-sistema l-qadima ma jidhirlux li huma konvinċenti.

67. Kif semmejt fil-punt 49 iktar 'il fuq, is-sistema l-ġdida ġiet stabbilita għaliex l-esperjenza kienet uriet – u, b'mod partikolari, il-kriżi tal-marda tal-ilsien u d-dwiefer tal-2001 – li r-regoli fuq l-identifikazzjoni u r-registrazzjoni tal-annimali ovini u kaprini stabbiliti fid-Direttiva 92/102 ma kinux ġew implementati b'mod sodisfaċenti u kellhom bżonn li jittejjbu. Għalhekk, filwaqt li l-legiżlatur tal-UE kien irrikonoxxa li r-regoli l-qodma ma kinux ġew implementati sew, sab ukoll li daww ir-regoli kellhom bżonn jiġu rriveduti.

68. Il-marda tal-ilsien u d-dwiefer hija marda virali severa u kontagjuża hafna li, għalkemm ma tittehidtx malajr mill-bnedmin, tista' taffettwa diversi tipi ta' annimali, inklużi n-nagħaġ u l-mogħoż³⁷. Ma hemmx għalfejn jiġi enfasizzat l-impatt ekonomiku u soċjali tal-epidemija tal-2001 fir-Renju Unit. F'dan il-kuntest, biżżejjed infakkar li iktar minn 2000 razzett f'dak l-Istat Membru kien affettwat bil-marda u sofrew telf li huwa stmat għal diversi biljuni ta' Euro³⁸. Kellhom jiġu adottati diversi miżuri ta' emerġenza, kemm fil-livell nazzjonali kif ukoll Ewropew, li wasslu għal qtil fil-massa tal-merħliet infettati (kif ukoll ta' annimali li kienu ssuspettati biss li kienu infettati),³⁹ u varjetà ta' restrizzjonijiet fuq l-esportazzjoni ġewwa l-Unjoni Ewropea, kif ukoll projbizzjoni dinjija fuq l-esportazzjonijiet kollha ta' annimali, laham u prodotti tal-annimali mir-Renju Unit⁴⁰. Minkejja daww il-miżuri, il-virus inxtered lejn Stati Membri oħrajn (Franza, l-Irlanda u l-Pajjiżi l-Baxxi), għalkemm ftit każijiet biss ġew irrapportati b'kollox hemmhekk.

69. F'daww iċ-ċirkustanzi, jiena, b'differenza minn H. Schaible, insib li huwa raġonevoli li l-legiżlatur tal-UE f'dak iż-żmien kien iddeċieda li jikkunsidra mill-ġdid is-sistema għall-identifikazzjoni u r-registrazzjoni ta' annimali kollha kemm hi, iktar milli sempliciment jipprova jirrevedi l-qafas li l-limitazzjonijiet tiegħu kienu saru evidenti. Jidhirli li mhux biss kien legittimu, iżda anki prudenti, wara diżastru ta' dak il-kobor, li l-Unjoni Ewropea tidhol għal proġett daqshekk estensiv fl-ambitu u n-natura tiegħu.

37 — Ara "Foot & Mouth disease – General Disease Information Sheets" ippubblikat mill-Organizzazzjoni Dinjija għas-Saħha tal-Annimali (OIE), p. 1.

38 — Ara, pereżempju, l-istudju li għamlu D. Thompson *et al* fl-2002: "Economic costs of the foot and mouth disease outbreak in the United Kingdom in 2001", *RevSciTech*. 21(3) Diċembru 2002, paġni 675 sa 687.

39 — Id-Department for Environment, Food and Rural Affairs [Dipartiment għall-Ambjent, l-Ikel u l-Affarijiet Rurali] tal-Gvern tar-Renju Unit jikkunsidra li, fl-2001 biss, apparti mill-annimali tal-frat u majjali, iktar minn tliet miljun nagħa u 'l fuq minn 2500 mogħża nqatlu f'dak il-pajjiż. Ara <http://www.defra.gov.uk/>.

40 — Ara, b'mod partikolari, id-Deċiżjonijiet tal-Kummissjoni 2001/145/KE (ĠU 2001 L 53, p. 25), 2001/172/KE (ĠU 2001 L 62, p. 22), 2001/208/KE (ĠU 2001 L 73, p. 38), 2001/223/KE (ĠU 2001 L 82, p. 29), 2001/234/KE (ĠU 2001 L 84, p. 62), 2001/263/KE (ĠU 2001 L 93, p. 59) u 2001/327/KE (ĠU 2001 L 115, p. 12) dwar ċerti miżuri ta' protezzjoni fir-rigward tal-marda tal-ilsien u d-dwiefer fl-Istati Membri rispettivi.

70. Incidentalment, proġett fuq skala kbira dwar l-identifikazzjoni u r-reġistrazzjoni ta' annimali (il-proġett IDEA, imsemmi iktar 'il fuq), ikkoordinat miċ-Ċentru Kongunt tar-Ricerka tal-UE (JRC), kien diġà għaddej fl-2001⁴¹. Għalhekk, meta tlesta r-rapport finali fuq dak il-proġett fit-30 ta' April 2002, kien għal kollox għaqli li l-leġiżlatur tal-UE jiddedika attenzjoni kbira lir-riżultati ta' dak l-istudju u lis-suggerimenti li saru fih.

71. Waħda mill-konklużjonijiet li saret fir-Rapport Finali ta' IDEA kien li d-diversi tfaqqiegħ tal-mard tal-annimali ġewwa l-Unjoni Ewropea wera li s-sistemi ta' identifikazzjoni użati dak iż-żmien “ma kinux effiċjenti u affidabbli biżżejjed biex jipprovdu traċċabbiltà u monitoraġġ veterinarju korrett tal-ispeċi tal-annimali” [traduzzjoni mhux uffiċjali]. Fil-fatt, l-identifikazzjoni tal-annimali kienet issir manwalment u bl-ispezzjoni tat-tikketti tal-widnejn bl-għajnejn, eżerċizzju li ġie kkunsidrat bħala “suġġett għall-iżbalji u l-frodi”. Għalhekk, il-kontroll iktar mill-qrib tal-annimali individwali u l-movimenti tagħhom kien ikkunsidrat li jikkostitwixxi “kwistjoni kritika għall-[...] kontroll sanitarju u l-monitoraġġ tal-mard” [traduzzjoni mhux uffiċjali]. Għal dan l-iskop, kien tqies vitali li għall-“immaniġġjar effiċjenti u affidabbli tal-annimali tal-UE” [traduzzjoni mhux uffiċjali] ikun possibbli li jiġu ttraċċati l-movimenti ta' kull annimal individwali f'kull żmien. Għaldaqstant, biex il-monitoraġġ tal-annimali individwali jkun iktar effiċjenti, ir-Rapport Finali ta' IDEA ssuġġerixxa “identifikazzjoni unika għal kull annimal matul il-ħajja kollha tiegħu, bl-applikazzjoni tal-identifikatur elettroniku” [traduzzjoni mhux uffiċjali]⁴².

72. Wara l-kriżi tal-2001, ir-Rapport Finali ta' IDEA bl-ebda mod ma kien l-uniku rapport tal-esperti li ssuġġerixxa reviżjoni iktar fil-fond tal-qafas regolatorju fuq l-identifikazzjoni tal-annimali. Pereżempju, ir-Rapport Finali tal-Konferenza Internazzjonali fuq il-Kontroll u l-Prevenzjoni tal-Marda tal-Ilsien u d-Dwiefer, li saret fi Brussell fit-12 u t-13 ta' Diċembru 2001, irrakkomanda li “l-movimenti kollha tal-annimali għandhom ikunu rreġistrati u traċċabbli” [traduzzjoni mhux uffiċjali] sabiex jiġi prekluz it-tixrid tal-virus tal-ilsien u d-dwiefer bejn irziezet differenti⁴³. Fuq l-istess linja, ir-Rapport Anderson, ikkummissjonat mill-House of Commons tar-Renju Unit wara l-kriżi tal-2001, irrakkomanda l-iżvilupp ta' “sistema komprensiva ta' traċċar bl-użu ta' tikketti elettronici biex jiġu koperti l-annimali tal-fart, nagħaġ u majjali” [traduzzjoni mhux uffiċjali]⁴⁴.

73. Bir-Regolament Nru 21/2004, il-leġiżlatur tal-UE wieġeb ukoll għat-talbiet ġejjin minn ġewwa l-qafas istituzzjonali tal-UE. Pereżempju, Rapport Speċjali mahruġ mill-Qorti tal-Awdituri, filwaqt li nnota li s-sistema l-qadima għall-identifikazzjoni u r-reġistrazzjoni ta' annimali ma kinitx giet implementata b'mod adegwat, enfasizza wkoll il-limiti inerenti ta' dik is-sistema. Ir-rapport jgħid, *inter alia*, “il-fatt li r-regolamenti tal-Komunità ma kinux jehtiegu li n-nagħaġ jiġu identifikati individwalment, u li kien hemm ukoll nuqqasijiet fis-sistema ta' identifikazzjoni tal-lottijiet, tellef l-ittraċċar tal-annimali li kienu ssuspettati li kienu infettati u għalhekk dewmu l-qatla tagħhom. [...]” [traduzzjoni mhux uffiċjali]⁴⁵.

74. Għalhekk, hemm diversi indikazzjonijiet li jissuġġerixxu li l-problema bis-sistema l-qadima għall-identifikazzjoni u r-reġistrazzjoni tal-annimali kienet fis-sistema nnifisha, iktar milli l-mod tal-implementazzjoni tagħha.

41 — Ara l-premessa 7 fil-preambolu tar-Regolament Nru 21/2004.

42 — Ara r-Rapport Finali ta' IDEA, p. 4.

43 — Ara l-Anness 2 — Rapport tas-sessjonijiet ta' hidma.

44 — 'Foot and Mouth Disease 2001: Lessons to be Learned Inquiry Report' (Il-Marda tal-Ilsien u d-Dwiefer 2001: Rapport fuq it-Tagħlim mill-Esperjenza), Rapport tat-22 ta' Lulju 2002, p. 165.

45 — Qorti tal-Awdituri, Rapport Speċjali Nru 8/2004 dwar il-ġestjoni u s-sorveljanza tal-Kummissjoni tal-mizuri meħuda biex jikkumbattu l-marda tal-ilsien u d-dwiefer u l-infiq koness mal-marda (flimkien mar-risposti tal-Kummissjoni), paragrafu 36 (GU 2005 C 54, p. 1). Fuq l-istess linja, ara r-Rapport tal-Parlament Ewropew — “Reżoluzzjoni fuq mizuri għall-kontroll tal-FMD fl-Unjoni Ewropea fl-2001 u mizuri futuri għall-prevenzjoni u l-kontroll tal-mard tal-annimali fl-Unjoni Ewropea” (A5-0405/2002 finali), paragrafu 116.

75. Wara li jitqiesu l-kundizzjonijiet li taħthom ta' spiss jiġu nnegozjati n-nagħaġ u l-mogħoż⁴⁶, u l-mod kif jiġi trażmess il-mard epizootiku⁴⁷, ma narax li huwa irragonevoli li l-leġiżlatur tal-UE ddeċieda sussegwentement li l-annimali għandhom jiġu ttraċċati individwalment. Għalhekk, huwa ragonevoli wkoll li l-awtoritajiet kompetenti għandhom ikunu f'pożizzjoni li jkollhom aċċess ta' malajr għad-data li, bis-saħħa ta' identifikaturi elettronici u reġistri tal-irziezet, tkun disponibbli u rilevanti għall-adozzjoni ta' miżuri meħtieġa għall-prevenzjoni jew il-limitazzjoni tat-tixrid tal-mard kontagjuż.

76. Il-miżuri ta' identifikazzjoni u registrazzjoni alternattivi li jirreferi għalihom H. Schaible – essenzjalment, dawk stabbiliti fid-Direttiva 92/102 – huma probabbilment inqas invażivi, fir-rigward tal-libertà ta' impriża tad-detenturi tal-annimali, milli l-obbligi inkwistjoni. Madankollu, kif juru inekwivokabbilment l-istudji msemmijin iktar 'il fuq, għandhom ambitu iktar ristrett u, għaldaqstant, huma ferm inqas effettivi.

77. Fid-dawl ta' dan, nikkonkludi li l-obbligi inkwistjoni ma jmorru lil hinn minn dak li huwa meħtieġ biex jintlaħaq l-għan imfittex mir-Regolament Nru 21/2004.

c) Proporzjonalità *stricto sensu*

78. Bhala l-aħħar stadju, għandha tiġi evalwata l-proporzjonalità *stricto sensu* tal-obbligi inkwistjoni. Għal dan l-iskop, ser neżamina jekk il-leġiżlatur wettaqx xi żball meta bbilanċja d-diversi interessi li jistgħu jiġu affettwati minn dawk l-obbligi.

79. F'dak ir-rigward, il-kritika ta' H. Schaible essenzjalment tinqasam fi tnejn. Minn naħa, jallega li l-obbligi inkwistjoni huma inkompatibbli mal-prinċipji ta' gwida tal-benesseri tal-annimali, billi l-applikazzjoni ta' transponders tipproduci numru kbir ta' annimali feruti. Min-naħa l-oħra, jargumenta li dawk l-obbligi huma ta' piż eċċessiv u bi spiża għolja għad-detenturi tal-annimali, mhux biss minhabba l-materjal addizzjonali li jkun meħtieġa jixtru (transponders, scanners eċċ) iżda anki minhabba x-xogħol sostanzjali li jeħtieġ l-użu ta' dak il-materjal (applikazzjoni tat-trasponder, riproduzzjoni tal-kodicijiet fir-reġistru tar-razzett, żamma tal-isconners, bżonn iktar frekwenti għal persunal speċjalizzat bħall-ispeċjalisti tal-IT u veterinarji, eċċ).

80. Fil-fehma tiegħi, dawn l-argumenti wkoll huma infondati.

81. Għall-kuntrarju ta' dak li jargumenta H. Schaible, l-impatt tal-identifikazzjoni elettronika fuq il-benesseri tan-nagħaġ u l-mogħoż kien ġie debitament ikkunsidrat matul il-proġetti ta' studju li kienu saru qabel ma ġie ppromulgat ir-Regolament Nru 21/2004. Pereżempju, il-proġett IDEA eżamina l-kawżi ewlenin ta' "ferimenti u mewt wara l-applikazzjoni tal-identifikatur elektroniku" [traduzzjoni mhux ufficjali] u pprova lil-leġiżlatur b'informazzjoni utli fuq il-mod kif id-diversi tipi ta' apparat setgħu jaffettwaw is-saħħa tal-annimali⁴⁸. Barra minn hekk, il-kunsiderazzjonijiet tal-benesseri tal-annimali kienu ttieħdu inkunsiderazzjoni wkoll fl-istadju tal-implementazzjoni⁴⁹.

82. Filwaqt li huwa veru li t-tikketti tal-widnejn elettronici kultant jistgħu jikkawżaw feriti f'widnejn l-annimali, l-istess jista' jingħad għat-tikketti tal-widnejn tradizzjonali, bħal dawk preskritti bid-Direttiva 92/102. Mingħajr dubju, id-data disponibbli fuq it-tikketti tal-widnejn elettronici tidher li tindika li l-problema tqum b'mod iktar frekwenti għaliex dawn huma itqal. Iżda, id-differenza li fuqha

46 — Kif imsemmi iktar 'il fuq, dawk il-kundizzjonijiet jinkludu ċ-ċaqliq frekwenti u fi gruppi kbar, kif ukoll ta' spiss it-taħlit ma' gruppi oħrajn fi swieq u ċentri ta' għir.

47 — Pereżempju, it-trażmissjoni tal-marda tal-ilsien u d-dwiefer ġeneralment tiġri permezz ta' kuntatt dirett bejn annimali infettati u annimali suxxettibbli. Ara OIE, "Manual of Diagnostic Tests and Vaccines for Terrestrial Animals" 2012 [Manwal ta' Testijiet Dijanostiċi u Tilqim għal Annimali Terrestri, 2010], Kapitolu 2.1.5., disponibbli fil-URL: http://www.oie.int/fileadmin/Home/fr/Health_standards/tahm/2.01.05_FMD.pdf.

48 — Ara r-Rapport Finali ta' IDEA, paragrafu 4.1.2.2.

49 — Ara r-Rapport tal-Kummissjoni tal-2007, paġni 6 u 8.

jistrieħ H. Schaible bejn iż-żewġ tipi ta' apparat ma tidhirx li hija tant sinjifikattiva li tpoġġi fid-dubju l-evalwazzjoni ġenerali tas-sistema f'termini ta' benesseri tal-annimali⁵⁰. Wara kollox, huma kunsiderevoli l-benefiċċji tas-sistema f'termini ta' sigurtà mtejbja għas-soċjetà kollha. Barra minn hekk, wieħed jista' jistenna li, bi żviluppi tekniċi fil-futur fit-tnaqqis tad-daqs u l-piż tat-transponders, kif ukoll esperjenza ikbar min-naħa tal-persunal tal-bdiewa fir-rigward tal-applikazzjoni u l-użu ta' dak l-apparat, inevitabliment is-sitwazzjoni ser titjieb.

83. Fl-aħħar nett, is-sistema l-ġdida ? billi tippermetti identifikazzjoni iktar preċiża ta' dawk l-annimali li kienu f'kuntatt matul it-tfaqqiegħ ? neċessarjament tillimita t-tixrid tal-mard u għalhekk tkun tista' tevita t-tbatija riżultanti tal-annimali infettati. Meta tarahom minn din il-perspettiva, l-obbligi inkwistjoni jidhru li jikkontribwixxu pożittivament għall-protezzjoni tal-benesseri tal-annimali.

84. Barra minn hekk, l-argumenti ta' H. Schaible dwar l-ispejjeż u x-xogħol eċċessivi li l-obbligi inkwistjoni suppost jinvolvu għad-detenturi tal-annimali ma tantx huma konvinċenti.

85. Kif enfasizzaw kemm il-Kunsill kif ukoll il-Kummissjoni fl-osservazzjonijiet tagħhom, dawk l-aspetti kienu s-suġġett ta' studji ddettaljati u ġew dibattuti fit-tul mal-Istati Membri u parteċipanti oħrajn. Pereżempju, il-JRC ippubblika rapport fl-2009 bit-titolu "Economic Analysis of Electronic Identification of Small Ruminants in Member States [Analizi Ekonomika tal-Identifikazzjoni Elettronika ta' Ruminanti Żgħar fl-Istati Membri]". L-istudju analizza l-ispejjeż kollha relatati mad-diversi apparati elettronici disponibbli fis-suq, kemm għax-xiri tat-tagħmir, kif ukoll għall-użu ta' kuljum tagħhom (bħall-operazzjonijiet tat-tikkettar u tal-qari jew it-taħriġ tal-persunal). Ġew eżaminati diversi metodi possibbli għall-implementazzjoni tal-obbligi għall-identifikazzjoni ta' kull annimal elettronikament. Għal kull għażla ġew ipparagunati l-iffrankar tal-ispejjeż u l-vantaġġi bil-ħsieb li jinstabu kompromessi raġonevoli⁵¹.

86. L-istess aspetti kienu s-suġġett ukoll ta' sħarriġ li sar mill-Kumitat Permanenti għall-Katina tal-Ikel u s-Saħħa tal-Annimali fl-2010⁵², li għalih l-Istati Membri pprovdew data fuq l-ispejjeż.

87. Għalhekk, jidhirli li l-legiżlatur tal-UE kien ikkunsidra wkoll b'mod iddettaljat l-informazzjoni rilevanti kollha fuq dawk l-aspetti, inkluża l-evalwazzjoni tad-diversi għażliet disponibbli, u għaldaqstant ha' deċiżjoni finali b'għarfien sħiħ tad-diversi interessi involuti. Fil-fehma tiegħi, il-legiżlatur tal-UE ma jstax jiġi kkritikat għaliex iddeċieda li, f'dak il-kuntest, il-protezzjoni tas-saħħa pubblika kellha tiegħu preċedenza fuq kunsiderazzjonijiet ekonomiċi⁵³.

88. Il-konklużjoni tiegħi fuq dan il-punt hija sostnuta ulterjorment minn tliet kunsiderazzjonijiet addizzjonali.

89. L-ewwel nett, minbarra l-issodisfar tal-għan prinċipali tal-ġlieda kontra l-mard epizootiku, il-legiżlatur tal-UE ha' wkoll inkunsiderazzjoni l-fatt li l-obbligi inkwistjoni jista' jkollhom magħhom varjetà ta' benefiċċji ekonomiċi u mhux ekonomiċi oħrajn għas-soċjetà; pereżempju, fir-rigward tal-immanigġjar tal-irziezet, it-trobbija tal-annimali, il-kontrolli uffiċjali u s-sigurtà fl-ikel⁵⁴. Kif intqal fir-Rapport JRC tal-2009, is-sistema l-ġdida għall-identifikazzjoni u r-registrazzjoni tal-annimali "mhux biss titqies bħala fattur ta' spiża, billi l-użu għal diversi skopijiet tagħha jiġġenera wkoll benefiċċji, mhux

50 — Skont l-osservazzjonijiet li għamel H. Schaible, xi studji magħmulin fil-Ġermanja juru li, fil-każ tat-tikketti tal-widnejn, 72.8 % tal-feriti jfieuq ferba' gimghat mill-applikazzjoni, mentri din ir-rata tkun għolja sa 91.7 % fil-każ ta' tikketti tal-widnejn tradizzjonali.

51 — JRC, "Economic Analysis of Electronic Identification of Small Ruminants in Member States [Analizi Ekonomika tal-Identifikazzjoni Elettronika ta' Ruminanti Żgħar fl-Istati Membri]" (iktar 'il quddiem ir-"Rapport JRC tal-2009").

52 — Skont l-Artikolu 13(1) tar-Regolament Nru 21/2004, għall-implementazzjoni ta' dak l-istrument, il-Kummissjoni "għandha tkun mghejjuna mill-Kumitat Permanenti dwar il-Katina ta' l-Ikel u s-Saħħa ta' l-Annimali, stabbilit bir-Regolament (KE) Nru 178/2002 tal-Parlament Ewropew u tal-Kunsill".

53 — Ara, f'dan is-sens, is-sentenzi tad-19 ta' April 2012, *Artegodan vs Il-Kummissjoni u Il-Ġermanja* (C-221/10 P, punt 99) u *Affish* (iċċitata iktar 'il fuq, punt 43).

54 — Ara r-Rapport tal-Kummissjoni tal-2007, p. 11.

biss fil-livell tar-razzett, iżda wkoll għall-kontrolli uffiċjali u 'l isfel fil-katina tal-produzzjoni, eż. għas-swieq tal-annimali, il-biċċeriji kif ukoll possibbilment għall-konsumaturi. [...] Meta implementata għal kollox, tista' [wkoll] tnaqqas [...] l-infiq għall-miżuri tal-qerda tal-mard" [traduzzjoni mhux uffiċjali]⁵⁵.

90. It-tieni nett, fl-istess hin il-legiżlatur tal-UE adotta numru ta' miżuri sabiex itaffi l-piż fuq id-detenturi tal-annimali li jikkawżaw l-obbligi inkwistjoni.

91. L-ewwel nett, ir-Regolament Nru 21/2004 ħaseb sabiex is-sistema l-ġdida tiġi implementata gradwalment u progressivament. Għalhekk diversi miżuri introdotti minn dak ir-regolament kienu suġġetti għal perijodu tranzitorju, biex id-detenturi tal-annimali (kif ukoll l-awtoritajiet tal-Istati Membri) ikollhom biżżejjed żmien biex jadattaw għar-rekwiżiti l-ġodda u jipplanaw bil-quddiem l-investimenti meħtieġa. B'mod partikolari, id-data finali għall-introduzzjoni obbligatorja tal-identifikazzjoni elettronika ġenerali fil-livell tal-UE, li originarjament giet stabbilita għall-1 ta' Jannar 2008, giet sussegwentement posposta għall-31 ta' Diċembru 2009⁵⁶. Barra minn hekk, l-obbligi għad-detenturi tal-annimali biex iżommu regjistru tal-irziezet⁵⁷ u biex jipproduċu dokument taċ-ċaqliq⁵⁸ saru applikabbli għal kollox fid-9 ta' Lulju 2005.

92. Barra minn hekk, fejn l-impatt tal-miżuri l-ġodda jidher sproporzjonat jew ir-riskji addizzjonali jitqiesu mhux sinjifikattivi, ir-Regolament Nru 21/2004 jippermetti derogi. Dawn id-derogi b'mod partikolari jirrigwardaw l-obbligi inkwistjoni kollha: l-obbligu li jiġi identifikat kull animal⁵⁹ l-obbligu tal-użu ta' identifikaturi elettronici⁶⁰, u l-obbligu li jinżamm regjistru tal-irziezet⁶¹.

93. It-tielet nett, il-legiżlatur tal-UE taffa iktar l-ispejjeż addizzjonali għad-detenturi tal-annimali billi halla lill-Istati Membri u lir-regjuni li jaghtuhom, meta jkun xieraq, għajnnuna finanzjarja mill-fondi tal-UE. Għaldaqstant ir-Regolament tal-Kunsill (KE) Nru 1257/1999, tas-17 ta' Mejju 1999, dwar l-appoġġ għall-iżvilupp rurali mill-Fond Agrikolu Ewropew għall-Gwida u l-Garanzija (FAEGG) u li jemenda u jħassar ċerti Regolamenti⁶² gie emendat f'tit qabel l-adozzjoni tar-regoli l-ġodda fuq l-identifikazzjoni tal-annimali⁶³. B'mod partikolari, l-Artikolu 21b(1), miżjud ġdid, ta' dak ir-regolament jipprovdi li s-“sostenn temporanju mahsub biex jikkontribwixxi għal parti mill-ispejjeż magħmula u d-dħul li jintilef jista' jingħata lill-bdiewa li għandhom japplikaw l-istandards impenjattivi ibbażati fuq il-legislazzjoni tal-Komunità u introdotti reċentement fil-legislazzjoni nazzjonal”. Dik id-dispożizzjoni tapplika, *inter alia*, għad-detenturi tal-annimali affettwati bl-obbligi inkwistjoni. Huwa importanti li l-Artikolu 31 tar-Regolament tal-Kunsill (KE) Nru 1698/2005, tal-20 ta' Settembru 2005, dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR)⁶⁴, li ħassar ir-Regolament Nru 1257/99 u huwa fis-seħh bħalissa, ippreżerva l-qofol ta' dik ir-regola. Barra minn hekk, l-Artikolu 20(a) tar-Regolament Nru 1698/2005 jippermetti sensiela ta' mezzi ta' appoġġ intiżi biex jippromwovu l-kompetittività tas-settur agrikolu, inklużi miżuri għall-“promozzjoni tal-għarfien u t-titjib tal-potenzjal uman permezz ta' [...] taħriġ vokazzjonali u azzjonijiet ta' informazzjoni, inkluż id-disseminazzjoni tal-għarfien xjentifiku u prassi innovattivi”.

55 — Ara r-Rapport JRC tal-2009, p. 42.

56 — Ara l-Artikolu 9(3) tar-Regolament Nru 21/2004 fil-forma oriġinali tiegħu kif emendat bir-Regolament tal-Kunsill (KE) Nru 1560/2007, tas-17 ta' Diċembru 2007 (ĠU 2007 L 340, p. 25).

57 — Ara l-Artikolu 5(1) tar-Regolament Nru 21/2004 u l-Punt B.1 tal-Anness tiegħu.

58 — Ara l-Artikolu 6(1) tar-Regolament Nru 21/2004, kif ukoll, il-Punti C.2 u C.3 tal-Anness tiegħu.

59 — Ara l-Artikolu 4(1)(2) tar-Regolament Nru 21/2004 u l-Punt A.8 tal-Anness tiegħu.

60 — Ara l-Artikoli 4(3), 9(3)(2) u 9(3)(3) tar-Regolament Nru 21/2004 u l-Punt A.8 tal-Anness tiegħu.

61 — Ara l-Artikolu 5(4) tar-Regolament Nru 21/2004.

62 — ĠU Edizzjoni Speċjali bil-Malti, Kapitolu 3, Vol. 25, p. 391.

63 — Ir-Regolament tal-Kunsill (KE) Nru 1783/2003, tad-29 ta' Settembru 2003, li jemenda r-Regolament (KE) Nru 1257/1999 dwar is-sostenn għal żvilupp rurali mill-Fond Agrikolu Ewropew dwar Gwida u Garanzija (FAEGG) (ĠU Edizzjoni Speċjali bil-Malti, Kapitolu 3, Vol. 40, p. 338).

64 — ĠU 2010 L 286M, p. 26.

94. Fid-dawl ta' dawn il-kunsiderazzjonijiet, jiena tal-fehma li l-leġizlatur ikkunsidra debitament l-interessi kollha affettwati bl-obbligi inkwistjoni, inklużi l-interessi dwar il-benesseri tal-annimali u l-interessi finanzjarji rigwardanti l-individwi, bħad-detenturi tal-annimali li huma meħtieġa li jhallsu l-ispejjeż addizzjonali sabiex jikkonformaw mar-regoli l-godda. Għalhekk, ma nemminx li l-leġizlatur tal-UE wettaq xi żball meta kien qed jgħarbel daww l-interessi u jikkonfrontahom ma' xulxin biex isib bilanċ ġust bejniethom.

4. Konklużjoni fuq l-allegat ksur ta' proporzjonalità

95. Sabiex nikkonkludi fuq il-kwistjoni tal-proporzjonalità, nemmen li l-obbligi inkwistjoni ma jiksru l-prinċipju ta' proporzjonalità. Huma kemm xierqa għall-għan iddikjarat kif ukoll ma jmorru lil hinn minn dak li huwa meħtieġ biex jilhqqu. Barra minn hekk, ma hemm l-ebda indikazzjoni li l-leġizlatur tal-UE wettaq xi żball, u wisq inqas żball manifest, meta kkunsidra l-vantaġġi u l-iżvantaġġi tal-obbligi inkwistjoni fir-rigward tal-interessi kollha involuti.

96. Għal dawn ir-raġunijiet nemmen li l-obbligi inkwistjoni huma ġġustifikati u, għaldaqstant, li daww l-obbligi ma jammontawx għal ksur tal-libertà ta' impriza tad-detenturi tal-annimali.

C – Ksur tal-prinċipju ta' ugwaljanza

97. Il-kwistjoni legali ewlenija l-oħra mqajma f'dawn il-proċeduri hija jekk l-obbligi inkwistjoni humiex konsistenti mal-prinċipju ta' ugwaljanza.

98. Għandu jifhem mill-ewwel li l-prinċipju ta' ugwaljanza ? prinċipju ġenerali tad-dritt tal-UE li issa huwa stabbilit espressament fl-Artikolu 20 tal-Karta ? jeħtieġ li sitwazzjonijiet paragonabbli ma għandhomx jiġu trattati b'mod differenti u li sitwazzjonijiet differenti ma għandhomx jiġu ttrattati b'mod uguali, ħlief jekk tali trattament ikun oġġettivament iġġustifikat⁶⁵. F'dan ir-rigward, il-Qorti tal-Ġustizzja qalet li d-differenza fit-trattament hija ġġustifikata meta tkun ibbażata fuq kriterju oġġettivi u raġonevoli⁶⁶.

99. Sa fejn H. Schaible qed jitlob lill-Qorti tal-Ġustizzja biex tistharreġ id-diskrezzjoni eżerċitata mil-leġizlatur tal-UE f'qasam fejn hemm involuti għażliet politiċi u ekonomiċi, il-ġurisdizzjoni tal-Qorti tal-Ġustizzja biex tistharreġ il-legalità hija neċessarjament limitata, kif urejt iktar 'il fuq. Il-Qorti tal-Ġustizzja għamlitha ċara li f'dak il-każ, il-Qorti tal-Ġustizzja ma għandhiex tissostitwixxi l-evalwazzjoni tagħha għal dik tal-leġizlatur tal-UE u, bħala konsegwenza, għandha tillimita lilha nnifisha biex teżamina jekk l-evalwazzjoni li għamel il-leġizlatur tal-UE fihix żball manifest jew tikkostitwixxi abbuż tal-poter, jew jekk mhux ukoll li l-leġizlatur tal-UE eċċeda b'mod ċar il-limiti tad-diskrezzjoni leġislattiva tiegħu⁶⁷.

100. Huwa fid-dawl ta' daww il-prinċipji li ser neżamina l-argumenti ta' H. Schaible fuq il-prinċipju ta' ugwaljanza fit-trattament. Qed jitressqu essenzjalment żewġ argumenti. L-ewwel nett, H. Schaible jenfasizza li obbligu għall-identifikazzjoni ta' kull animal elettronikament ma huwiex qed jitqiegħed fuq detenturi ta' annimali bovini u porċini, minkejja l-fatt li dawn l-annimali huma esposti għal numru kbir ta' mard kontagjuż. It-tieni nett, H. Schaible joġġezzjona kontra d-deroga li hemm fl-Artikolu 9(3) tar-Regolament Nru 21/2004 ("id-deroga inkwistjoni") li tippermetti lill-Istati Membri

65 — Ara, *inter alia*, is-sentenzi tal-11 ta' Lulju 2006, Franz Egenberger (C-313/04, Ġabra p. I-6331, punt 33), u Arcelor Atlantique, (iċċitata iktar 'il fuq, punt 23).

66 — Ara s-sentenza Arcelor Atlantique (iċċitata iktar 'il fuq, punt 47).

67 — Ara f'dan is-sens, is-sentenzi tas-17 ta' Lulju 1997, SAM Schiffahrt u Stapf (C-248/95 u C-249/95, Ġabra p. I-4475, punt 24); tat-12 ta' Marzu 2002, Omega Air et (C-27/00 u C-122/00, Ġabra p. I-2569, punt 64); u Il-Lussemburgu vs Il-Parlament u Il-Kunsill (C-176/09, Ġabra p. I-3727, punt 35).

b'popolazzjoni ovina jew kaprina mnaqqsa li jagħmlu s-sistema ta' identifikazzjoni elettronika fakultattiva. Huwa jargumenta li potenzjalment dan jagħti lid-detenturi tal-annimali li jinsabu f'mhux inqas minn 14-il Stat Membru vantaġġ kompetittiv fir-rigward ta' dawk li jinsabu fi Stati Membri oħrajn b'popolazzjoni ta' annimali ovini jew kaprini ikbar.

101. Għal raġunijiet oħrajn, il-Gvern Pollakk isostni wkoll li l-Artikolu 9(3) tar-Regolament Nru 21/2004 huwa invalidu. Skont dak il-gvern, ma hemm l-ebda ġustifikazzjoni għar-restrizzjoni tad-disponibbiltà tad-deroga inkwistjoni għall-annimali biss li ma humiex “involuti fil-kummerċ intra-Komunitarju”.

102. Ma nistax naqbel ma' dawn l-argumenti.

103. Fir-rigward tal-ewwel argument li jressaq H. Schaible, ma nemminx li jista' jiġi dedott xi sinjifikat ta' valur minn paragun mar-regoli li japplikaw għall-annimali bovini u porċini.

104. Fil-fehma tiegħi, bilkemm jista' jiġi kkontestat li t-trobbija, it-trasport u l-kummerċjalizzazzjoni ta' dawk it-tipi differenti ta' annimali jiġru taħt kundizzjonijiet li ma humiex assimilabbli f'kull rigward: jeżisti numru ta' partikolaritajiet fir-rigward ta' kull wiehed minn dawk it-tipi ta' annimali⁶⁸. Barra minn dan, dawk l-annimali normalment ikunu suġġetti għal tipi differenti ta' mard u l-profilu ta' riskju stabbiliti għat-tipi differenti ta' animal jistgħu jkunu differenti⁶⁹.

105. Dawk id-differenzi jiġġustifikaw qafas regolatorju differenti għal kull tip ta' animal⁷⁰. Il-fatt li l-leġiżlatur tal-UE bbaża l-għażla tiegħu fuq kriterju oġġettiv u raġonevoli ma jistax b'hekk jitqiegħed indiskussjoni.

106. F'kull każ, kif osserva ġustament il-Kunsill, il-Qorti tal-Ġustizzja ddecidiet b'mod konsistenti li, meta l-leġiżlatur tal-UE jintalab jirristruttura u jistabbilixxi sistema kumplessa, għandu dritt li jirrikorri għal approċċ pass pass⁷¹ u jipproċedi fid-dawl tal-esperjenza miksuba⁷².

107. Jidhirli li l-ġurisprudenza hija ta' rilevanza kbira għall-każ inkunsiderazzjoni. Izda dak ma jfissirx li ma huwiex meħtieġ ċertu grad ta' konsistenza u uniformità, min-naħa tal-leġiżlatur tal-UE, meta fuq perijodu ta' żmien, jadotta miżuri intiżi biex jirregolaw sitwazzjonijiet li għandhom ċerti karatteristiċi komuni, kif jista' jkun il-każ bl-identifikazzjoni ta' annimali tal-irziezet differenti.

108. Fl-aħħar nett, ma tantx jiena konvint li d-detenturi tal-annimali li jinsabu fl-Istati Membri b'popolazzjonijiet ikbar ta' annimali ovini u kaprini jsufri xi diskriminazzjoni. Fid-dawl tal-argumenti ta' H. Schaible, għandu jiġi ddeterminat jekk id-deroga inkwistjoni tohloqx żvantaġġ għal ċerti operatori tal-irziezet fir-rigward ta' oħrajn, mingħajr ma dik id-differenza fit-trattament tkun iġġustifikata mill-eżistenza ta' differenzi oġġettivament sostanzjali⁷³.

68 — Pereżempju, l-annimali ovini u kaprini huma fil-medja suġġetti għal iktar movimenti milli annimali bovini u porċini, jew tal-inqas għal ċirkwiti kummerċjali iqsar, qabel ma jaslu fid-destinazzjoni finali tagħhom u huma wkoll, mhux bħall-annimali bovini u porċini, ta' spiss jiġu nneġġjati f'irkant b'lottijiet kbar hafna. Barra minn hekk, kif semmejt iktar 'il fuq, il-gruppi ta' nagħaġ u mogħoż li qed jiġu kkummerċjalizzati jistgħu ta' spiss jibdlu l-kompożizzjoni tagħhom. Ovvjament dawn iċ-ċirkustanzi jagħmluha iktar diffiċli li kull animal jiġi identifikat u ttraċċat, għalhekk il-htieġa imperattiva li jkun hemm sistema iktar mgħaġġla u preċiża għar-rapportar tad-data.

69 — Pereżempju, il-Kunsill jindika li, fil-każ tal-marda tal-ilsien u d-dwiefer, ir-riskju tal-kontaġġu huwa oġġla fost in-nagħaġ u l-mogħoż milli fost il-hnieżer.

70 — Għal analiżi tal-ispiża/benefiċċju riċenti tal-identifikazzjoni elettronika ta' annimali bovini, ara Study on the introduction of electronic identification (EID) as official method to identify bovine animals within the European Union – Final Report' [Studju fuq l-introduzzjoni ta' identifikazzjoni elettronika (EID) bħala metodu uffiċjali għall-identifikazzjoni ta' annimali bovini ġewwa l-Unjoni Ewropea – Rapport Finali], tal-Kummissjoni Ewropea, tat-3 ta' Mejju 2009, p. 22 *et seq.*

71 — Ara, f'dan is-sens, is-sentenzi tat-18 ta' April 1991, *Assurances du crédit vs Il-Kunsill u Il-Kummissjoni* (C-63/89, Ġabra p. I-1799, punt 11), u tat-13 ta' Mejju 1997, *Il-Germanja vs Il-Parlament u Il-Kunsill* (C-233/94, Ġabra p. I-2405, punt 43).

72 — Ara s-sentenza *Arcelor Atlantique* (iċċitata iktar 'il fuq, punt 57).

73 — Ara, f'dan is-sens, is-sentenzi tas-26 ta' Settembru 2002, *Spanja vs Il-Kummissjoni* (C-351/98, Ġabra p. I-8031, punt 57) u tat-22 ta' Mejju 2003, *Connect Austria* (C-462/99, Ġabra p. I-5197, punt 115).

109. Huwa ċar li d-deroga inkwistjoni tfisser trattament legali differenti għad-detenturi tal-annimali, b'dan jiddependi fuq l-Istat Membru fejn jinsabu. Izda ma jidhirli li dan jammonta għal diskriminazzjoni mhux permessa. Dan l-argument huwa bbażat fuq żewġ raġunijiet: il-kriterju li bih tiskatta d-deroga inkwistjoni ma jistax jiġi kkritikat bħala li ma huwiex oġġettiv jew raġonevoli; u lanqas id-deroga ma tpoġġi xi wħud mid-detenturi tal-annimali fi żvantagġ kompetittiv sinjifikattiv fir-rigward ta' wħud mill-kompetituri tagħhom.

110. Fuq l-ewwel punt, ma jistax jiġi miċħud li l-kriterju li jagħmel disponibbli d-deroga inkwistjoni ? il-popolazzjoni ta' annimali globali ta' pajjiż ? huwa kompletament oġġettiv. L-Istati Membri jistgħu jew ma jistgħux jissodisfaw dak il-kriterju, irrispettivament mid-daqs assolut tagħhom. Barra minn dan, is-sitwazzjoni f'ċerti Stati Membri tista' tinbidel ukoll maż-żmien billi, naturalment, il-popolazzjoni tal-annimali tagħhom hija neċessarjament suġġetta għall-varjazzjonijiet. Għalhekk, Stati Membri li fil-prinċipju jidhlu fl-ambitu tad-deroga inkwistjoni fi kwalunkwe mument xorta jistgħu jkunu meħtieġa li jintroduċu identifikazzjoni elettronika fil-futur jekk iċ-ċirkustanzi rilevanti jinbidlu.

111. Lanqas ma jidher li dan il-kriterju huwa irraġonevoli. Anki jekk huwa ta' dispjaċir li r-Regolament Nru 21/2004 ma jispjegax għalfejn il-leġiżlatur tal-UE kkunsidra li l-introduzzjoni ta' sistema ta' identifikazzjoni elettronika "tista' ben tajjeb ma tkunx ġustifikata" fl-Istati Membri b'popolazzjoni relattivament żgħira ta' annimali ovini u kaprini⁷⁴, il-kjarifikazzjonijiet ipprovduti mill-Gvern Franciż u dak Pollakk, u mill-Kunsill matul din il-proċedura jidhirli li huma konvinċenti.

112. Kif osserva H. Schaible, il-ħolqien ta' sistema ta' identifikazzjoni elettronika operattiva għal kollox jeħtieġ investiment kunsiderevoli min-naħa kemm tad-detenturi tal-annimali kif ukoll mill-amministrazzjonijiet nazzjonali. Fi Stati Membri fejn il-popolazzjoni tal-annimali hija baxxa u detenturi tal-annimali individwali iktar li jżommu huwa numru żgħir ta' annimali, dan l-investiment jista' jkun eċċessiv. Dan huwa partikolarment veru meta kkunsidrat fid-dawl ta' analiżi tal-benefiċċji pparagunati mal-ispejjeż. Fil-każ ta' tfaqqiegħ f'dan l-Istat Membru, l-ispiza biex tinqered il-marda (pereżempju, permezz ta' qtil fil-massa jew vaċċinazzjoni) u, meta jkun japplika, l-ispiza tal-kumpens li għandu jithallas lill-operaturi li ġew affettwati negattivament, tkun, bi probabbiltà kbira, inqas mill-investiment meħtieġ biex tiġi stabbilita s-sistema, f'dan il-każ, jista' jkun iktar raġonevoli li jinżamm l-*istatus quo*, jew tal-inqas tiġi appoġġata l-introduzzjoni iktar ibbilancjata u progressiva tar-regoli l-ġodda.

113. Huwa ċar ukoll li, meta l-irziezet ikunu fil-biċċa l-kbira żgħar, b'ammont limitat ta' annimali, minkejja n-nuqqas ta' sistema ta' identifikazzjoni elettronika, huwa possibbli li d-data tingabar relattivament malajr u b'mod affidabbli bi twegiba għal talbiet urġenti mill-awtoritajiet kompetenti. Ma huwiex probabbli li l-fatt li l-kodiċi ta' kull animal irid jiġi osservat b'mod viżiv imbagħad innotat manwalment fid-dokumenti rilevanti jirriżulta f'dewmien żejjed. Madankollu, dan ma jkunx il-każ jekk daww l-azzjonijiet kellhom jitwettqu minn numru kunsiderevoli ta' rziezet b'popolazzjoni kbira ta' annimali.

114. F'dawn iċ-ċirkustanzi, ma jidhirli li huwa irraġonevoli li l-Istati Membri eliġibbli thallew liberi jagħzlu jekk kienx iktar xieraq li jintroduċu s-sistema l-ġdida għall-identifikazzjoni elettronika ta' nagħaġ u mogħoż jew li jutilizzaw id-deroga inkwistjoni.

74 — Ara l-premessa 11 fil-preambolu għar-Regolament Nru 21/2004.

115. Naturalment, dan it-tip ta' raġunament japplika biss sakemm l-eżonerazzjoni ta' whud mill-Istati Membri ma twassalx għal riskju ikbar ġewwa s-suq intern. Izda fil-fehma tiegħi, dan ma huwiex il-każ hawnhekk. Fil-fatt, id-deroga inkwistjoni tippermetti lill-Istati Membri biex jagħmlu l-identifikazzjoni elettronika fakultattiva biss fir-rigward ta' annimali li "ma jkunux involuti fil-kummerċ intra-Komunitarju". Għaldaqstant, kwalunkwe annimal li jaqsam il-fruntieri nazzjonali u jista' b'hekk jidhol f'kuntatt ma' annimali li jinsabu fi Stati Membri oħrajn jeħtieġ identifikazzjoni elettronika, irrispettivament min jekk l-Istat Membru ta' oriġini ddeċidix li jagħmel użu mid-deroga inkwistjoni.

116. B'dak il-mod, kull riskju ta' kontagju normalment ikun ristrett ġewwa l-fruntieri tal-Istati Membri li jkunu ddeċidew li jagħmlu użu mid-deroga inkwistjoni. Dawk l-Istati Membri jaċċettaw li huma (u d-detenturi tal-annimali li jinsabu fit-territorju tagħhom) jista' jkollhom ibatu iktar konsegwenzi ekonomiċi sinjifikattivi fil-każ ta' tfaqqiegħ.

117. Il-kriterju li bih tiskatta d-deroga inkwistjoni jiżgura wkoll – u hawnhekk niġi għat-tieni aspett msemmi fil-punt 112 iktar 'il fuq – li l-kompetizzjoni bejn id-detenturi tal-annimali li jinsabu fi Stati Membri differenti ma tgħaddix minn distorsjoni b'xi mod kunsiderevoli. Fil-fatt, id-detenturi tal-annimali kollha li jixtiequ jbigħu n-nagħaġ u l-mogħoż tagħhom lil hinn mit-territorju ta' pajjiżhom ikollhom jikkonformaw mal-istess regoli. Dan ifisser li ma hemm l-ebda distorsjoni tal-kompetizzjoni fost id-detenturi attivi fil-kummerċ intra-Komunitarju. Barra minn hekk, detentur li jinsab fi Stat Membru li jkun uża d-deroga inkwistjoni ma jistax jikseb benefiċċju, permezz tal-vantaġġ potenzjali fl-ispiża, f'xi Stat Membru ieħor.

118. L-uniku xenarju fejn nista' nara attwalment żvantaġġ kompetittiv huwa l-każ ta' detenturi tal-annimali li jinsabu fi Stati Membri mingħajr deroga, li jesportaw annimali lejn Stati Membri li japplikaw id-deroga inkwistjoni. Huwa veru li f'każ bħal dan, detenturi tal-annimali lokali bħal dawn jista' jkollhom vantaġġ fl-ispejjeż fuq il-kompetituri tagħhom fl-Istat ta' esportazzjoni. Mistoqsijin fuq dan il-punt waqt is-seduta, la l-Kunsill u lanqas il-Kummissjoni ma kkontestaw dan il-fatt. Wara li ntqal dan, minhabba l-fatt tal-merhliet żgħar li normalment jinsabu f'irziezet ġewwa Stati Membri li japplikaw id-deroga inkwistjoni, u l-fatt li l-esportaturi għandhom tendenza li jkunu ta' daqs kbir u għalhekk jibbenefikaw minn ekonomiji ta' skala, kull distorsjoni ġewwa s-swieq lokali x'aktarx tkun negligibbli. F'kull każ, din id-differenza fit-trattament limitata jidhirli li hija ġġustifikata għar-raġunijiet oġġettivi msemmin iktar 'il fuq.

119. Fl-aħħar nett, ser nittratta l-argument li tressaq mill-Gvern Pollakk dwar l-ambitu tal-Artikolu 9(3) tar-Regolament Nru 21/2004. Biżżejjed jingħad li d-deroga inkwistjoni hija kruċjali biex jiġi żgurat kemm li ma jiżdiedx indebitament ir-riskju globali għas-saħħa pubblika fl-Unjoni Ewropea, kif ukoll li l-kompetizzjoni ġewwa s-suq intern ma tgħaddix minn distorsjoni b'mod sinjifikattiv. Għaldaqstant, il-kritika tal-Gvern Pollakk fuq dan il-punt hija manifestament infondata.

120. Bħala konklużjoni, fil-fehma tiegħi d-deroga inkwistjoni tapplika f'sitwazzjonijiet li huma oġġettivament differenti minn dawk li jidhlu fir-regola ġenerali. Għaldaqstant, għandhom jincahdu l-argumenti li jallegaw ksur tal-prinċipju ta' ugwaljanza fit-trattament.

D – L-aħħar osservazzjonijiet de lege ferenda

121. Għalkemm l-analiżi legali tiegħi ma żvelatx raġunijiet li jsostnu konklużjoni li l-obbligi inkwistjoni huma illegali, madankollu ntweri li l-applikazzjoni Prattika tad-deroga inkwistjoni tista' tikkostitwixxi ostakolu biex jintlaħaq l-għan aħħari mixtieq mir-regolament, kif ukoll sabiex tiġi żgurata l-ekwità ġenerali tas-sistema.

122. Għar-rigward li jintlaħaq l-għan aħhari mfittex mir-Regolament, irrid nerga' nenfasizza li r-Regolament Nru 21/2004 kien ġie adottat biex jiġġielel il-mard epizootiku b'mod iktar effettiv, biex tiġi ffaċilitata t-tlestija tas-suq intern f'dak is-settur tal-ekonomija. Izda bħala konsegwenza tad-deroga inkwistjoni, il-moviment liberu ta' ċerti annimali ġewwa l-Unjoni Ewropea huwa prekluz u anki l-effettività tas-sistema l-ġdida għall-identifikazzjoni u r-registrazzjoni tal-annimali hija limitata ġewwa l-Istati Membri li japplikaw id-deroga inkwistjoni. Barra minn dan, ċerti effetti konsegwenzjali għall-bqija tal-Unjoni Ewropea ma jistgħux jiġu esklużi.

123. Kif għustament jindika H. Schaible, fi Stati Membri b'popolazzjoni ta' annimali baxxa, ir-riskju li marda epizootika tista' tinxtered bla kontroll ma huwiex neċessarjament iżgħar milli fi Stati Membri b'popolazzjoni kbira ta' annimali. Billi l-mard jinxtered l-iktar b'kontatt tal-annimali, jidhirli li l-possibbiltajiet ta' kontagġu serju u mgħaġġel jiddependu minn fatturi varji, bħan-numru ta' tranżazzjonijiet u movimenti; jekk l-annimali jinbighux flottijiet żgħar jew kbar; u jekk il-lottijiet tal-annimali humiex imħalltin jew essenzjalment jibqgħux l-istess. Iktar importanti, minhabba l-konfigurazzjoni ġeografika li tvarja tal-Istati Membri tal-UE, jekk xejn, hija d-densità tal-annimali ġewwa pajjiż li hija importanti iktar milli n-numru assolut tal-annimali hemmhekk.

124. Minkejja li r-raġuni għaliex id-deroga inkwistjoni saret dipendenti fuq l-involvement fil-kummerċ intra-Komunitarju huwa li jiġi żgurat li r-riskju addizzjonali li ġej mill-moviment tal-annimali li ma humiex identifikati elettronikament jibqa' limitat fis-swieq domestiċi tagħhom, ma jistax jiġi eskluż li, f'ċirkustanzi eċċezzjonali, dan jista' ma jkunx biżżejjed biex tiġi stabbilita sistema kompletament affidabbli. Il-fatt li tipi differenti ta' data huma disponibbli għal annimali identifikati elettronikament meta pparagunat ma' annimali identifikati b'tikketti tal-widnejn tradizzjonali, jista', fil-każ ta' tfaqqiegħ, iddewwem jew ittellef l-isforzi tal-ittraċċar u tqabbil li jagħmlu l-awtoritajiet sabiex jidentifikaw kull moviment riskjuż transkonfinali tal-annimali.

125. Barra minn hekk, ċertu margni ta' riskju dejjem jibqa' meta – minhabba frodi jew semplicità żball – ċerti annimali jistgħu jiġu nneozjati fil-fruntiera minkejja li ma jkunux identifikati elettronikament. Wara kolloxx, in-nagħaġ u l-mogħoż jinbiegħu ta' spiss f'merħliet kbar u mhux dejjem ikun faċli li jiġi ggarantit li l-annimali kollha f'merħla jikkonformaw għal kolloxx f'dan ir-rigward.

126. Fir-rigward tal-ekwità ġenerali tas-sistema ta' identifikazzjoni, għandi fil-fatt nammetti li s-sistema ta' identifikazzjoni elettronika li jistabbilixxi r-Regolament Nru 21/2004 ma tirrappreżentax soluzzjoni perfetta. Kif osservajt diġà, permezz tad-deroga inkwistjoni, ċerti detenturi tal-annimali jistgħu jibbenefikaw, fis-swieq domestiċi tagħhom, minn vantaġġ fl-ispejjeż ipparagunat ma' kompetituri minn Stati Membri oħrajn. Barra dan, huwa konċepibbli li d-deroga inkwistjoni tista' ġġib magħha indirettament riperkussjonijiet ekonomiċi addizzjonali għal detenturi tal-annimali li jkollhom jużaw l-identifikazzjoni elettronika. Fil-fatt, anki jekk dawn id-detenturi tal-annimali ma jesportawx annimali lill-Istati Membri li japplikaw id-deroga inkwistjoni, huwa possibbli li 'l isfel fil-katina ta' produzzjoni il-prodotti li jiġu mill-annimali tagħhom (bħal-laħam, is-suf jew il-ħalib) jistgħu, f'xi żmien, jidhlu f'kompetizzjoni ma' dawk prodotti fl-Istati fejn id-deroga inkwistjoni tapplika. Wiehed jista' jassumi korretament li l-ispiża oġġla tad-detenturi tal-annimali tal-Istati Membri l-kbar, tista', sa ċertu punt, taffettwa l-prezz tal-prodotti finali mqegħdin fis-suq u għalhekk dawk il-prodotti jkun kemmxejn inqas kompetittivi.

127. Id-distinzjoni li toħroġ bħala riżultat tad-deroga inkwistjoni tista' tkun iġġustifikata fis-sitwazzjoni kurrenti, izda dan jista' ma jkomplix japplika fil-futur. Fil-fatt, kif osservaw hafna mill-partijiet f'din il-kawża, it-teknoloġija meħtieġa mir-Regolament Nru 21/2004 qed issir dejjem iżjed ekonomika minhabba l-iżvilupp tekniku mgħaġġel u l-ekonomiji ta' skala. Għalhekk tista' ssir inqas u inqas ovvja r-ratio wara d-deroga inkwistjoni.

128. Hawnhekk huwa importanti ħafna li wiehed jinnota li r-Regolament Nru 21/2004 fil-fatt fih dispożizzjoni li tippermetti lill-Kummissjoni li timmodifika l-limiti demografiċi għad-deroga inkwistjoni⁷⁵. Izda, fid-dawl ta' dak li għedt, pjuttost nemmen li l-leġiżlatur tal-UE eventwalment ser ikollu jirrifletti fuq il-possibbiltà li jneħhi għal kollox id-deroga inkwistjoni. Fil-fehma tiegħi, dan ser isahħaħ iżjed il-ġlieda kontra l-mard epizootiku, itejjeb il-moviment liberu tan-nagħaġ u l-mogħoż ġewwa l-Unjoni Ewropea u jiżgura sitwazzjoni ekwa għad-detenturi tal-annimali kollha ġewwa l-Unjoni Ewropea, ikunu xi jkunu ċ-ċirkustanzi.

IV – Konklużjoni

129. Bħala konklużjoni, nipproponi li l-Qorti tal-Ġustizzja tirrispondi t-talba għal deċiżjoni preliminari mressqa mill-Verwaltungsgericht Stuttgart (il-Ġermanja) kif ġej:

Il-kunsiderazzjoni tat-talba għal deċiżjoni preliminari ma wasslet bl-ebda mod biex tiġi affettwata l-validità ta':

- l-obbligu tad-detenturi tal-annimali skont l-Artikoli 3(1) u 4(2) tar-Regolament tal-Kunsill (KE) Nru 21/2004, tas-17 ta' Diċembru 2003, li jstabbilixxi sistema għall-identifikazzjoni u r-reġistrazzjoni tal-annimali ovini u kaprini u li jemenda r-Regolament (KE) Nru 1782/2003 u d-Direttiva 91/102/KEE u 64/432/KE biex jidentifikaw annimali individwali,
- l-obbligu tad-detenturi tal-annimali skont l-Artikolu 9(3)(1) tar-Regolament Nru 21/2004 biex jidentifikaw annimali individwali elettronikament, jew
- l-obbligu tad-detenturi tal-annimali skont l-Artikolu 5(1) tar-Regolament (KE) Nru 21/2004, moqri flimkien mal-punt B(2) tal-Anness tiegħu, biex ikompli jzommu r-reġistru C.

75 — Ara l-Artikolu 10(2)(b) tar-Regolament Nru 21/2004. Waqt is-seduta, bi twegiba għal mistoqsija tiegħi, il-Kunsill spjega li, fuq il-bażi tal-informazzjoni li kellu disponibbli meta adotta dak ir-regolament, il-limiti indikati fl-Artikolu 10(2)(b) dehru li kienu l-iktar xierqa biex issir distinzjoni bejn Stati Membri b'industrija taż-żamma tal-annimali fil-magħġoranza intensiva u dawk fejn iż-żamma tal-annimali hija estensiva. Ikolli nistqarr li d-differenza sinjifikattiva bejn il-limitu stabbilit għan-nagħaġ (600 000) u dak stabbilit għal-mogħoż (160 000) thallini xi ftit perpless.